


UNIVERSAL
LIBRARY

OU_194630

UNIVERSAL
LIBRARY

गज्जलाज्जलि



रविकिरणमण्डळाचीं पुस्तकें

१ किरण (गद्यपद्य, मण्डळ)	४४
२ काव्यविचार (काव्यविषयक निबन्ध, मण्डळ)	१
३ उषा (पद्य, मण्डळ)	४१२
४ मधुमाधव (पद्य, घाटे-माधव जूलियन्)	४१२
५ शलाका (गद्यपद्य, मण्डळ)	१
६ विरहतरङ्ग (खण्डकाव्य, माधव जूलियन्)	४८
७ कला (खण्डकाव्य, गिरीश)	४६
८ नाट्यरूप महाराष्ट्र (ऐतिहासिक प्रवेश, विठ्ठलराव घाटे)	१
९ छन्दोरचना (मराठी वृत्तशास्त्र, प्रो. मा. त्रि. पटवर्धन)	२
१० प्रभा (गद्यपद्य, मण्डळ)	४८
११ सुधारक (खण्डकाव्य, माधव जूलियन्)	१४४
१२ आम्बराई (खण्डकाव्य, गिरीश)	१
१३ यशोधन (पद्य, यशवन्त)	१४८
१४ उमरखय्यामच्या रुबाया (पद्य, प्रो. मा. त्रि. पटवर्धन)	१४८
१५ भावमन्थन (पद्य, यशवन्त)	४८
१६ काञ्चनगङ्गा (पद्य, गिरीश)	१४८
१७ द्राक्षकन्या (पद्य, माधव जूलियन्)	४१२
१८ बन्दीशाळा (पद्य, यशवन्त)	१४८
१९ गज्जलाञ्जलि (पद्य, माधव-जूलियन)	१

पत्ता:-आर्यसंस्कृति मुद्रणालय, टिळक रस्ता, पुणे २.

परचुरे पुराणिक आणि मं., मुम्बई ४

रविकिरणमण्डलाचें १९ वें पुस्तक

गज्जलाञ्जलि



माधव जूलियन्



पुणें

आर्यसंस्कृति-मुद्रणालय

१९३३

किम्मत १ रुपया

माधव - जूलियनकृत काव्ये

१ सुधारक

पुस्तका हातगुणच असा दिसतो की, लोख्या कर्तोत काव्यमतनाह स्वाभाविकतेचा साज चढवावा आणि स्वभावानेहि अलङ्काराचा नटवेपणा नटवावा....” बाळकृष्ण अनंत भिडे (वि. विस्तार ५९।६-७-८-९).

२ विरहतरङ्ग

“काव्यांत वर्णिलेले प्रसङ्ग असामान्य नसले तरी काव्यात्मक आहेत. व वर्णन खरोखरच बरेंच मार्मिक, सूक्ष्मदर्शी व मधुर आहे” वामन मल्हार जोशी (वि. विस्तार ५८।६).

३ द्राक्षकन्या

अट्वर्ड फिज्जरल्डकृत ‘रुवाइयात् ऑफ् ओमर् खय्याम् ऑफ् नैशापूर’ या अिड्मजी काव्याचे भाषान्तर, मूळ अिड्मर्जासह.

प्रो. पटवर्धनकृत पुस्तकें

१ फार्सी-मराठी कोश

फार्सीच्या द्वारा मराठींत आलेल्या इस्लामी शब्दांचा तौलनिक दृष्टीने केलेला सोदाहरण कोश. प्रस्तावनेसह पृष्ठसङ्ख्या ३४६ किम्मत रु. ४

२ छन्दोरचना

संशोधनदृष्ट्या सर्व वृत्तांचा शास्त्रीय परामर्श घेणारें अेकच पुस्तक. “राजवाडे यांनी नवी करामत करून दाखविली असतांहि पटवर्धन यांनी त्यांच्यावर ताण केली आहे...ग्रन्थ जसा त्रिवेचक तसाच सुरसही झाला आहे” न.चिं.केळकर पुस्तक-परीक्षण, केसरी १३-९-१९२७. किं.रु.२

३ उमर-खय्यामकृत रुवाया

मूळ फार्सीवरून भाषान्तर

“कोणत्याहि इड्मजी पद्यभाषान्तरापेक्षा हे भाषान्तर मूळाला अधिक धरून झालें आहे” पुस्तकपरीक्षण, केसरी ता. २३-११-१९२९. किं. रु. १॥

प्रिय
वि. घा.
यांस

सर्व हक्क लेखकाचे स्वाधीन.
अनुमर्तावांचून कोणी अेखादी कविता प्रसिद्ध केल्यास कायदेशीर
अिळाज करण्यात येतील.

मुद्रक व प्रकाशक
लक्ष्मण नारायण चापेकर,
“आर्यसंस्कृति-मुद्रणालय”
टिळकरस्ता, १९८।१७, पुणे २.

प्रस्तावना



गज्जल हा अेक गायनाचा प्रकार वाटतो; मूलतः हा पद्यप्रकार आहे. हा मूलचा अरबी आहे, पण मराठीचा त्याच्याशी परिचय अर्द्ध पदांच्या द्वारा झाला आहे. या गज्जल-वृत्तापैकी काही थोडी, उदाहरणार्थ, चोटक, भुजङ्गप्रयात, पञ्चचामर, गीतिका अित्यादि सक्कृतांतहि आढळतात. अश्ररशः पहाता हीं वृत्ते, अष्टमात्रिक (पहा अनुक्रमाङ्क १-६), सप्तमात्रिक (७-५१), षण्मात्रिक (५२-१००), पञ्चमात्रिक (१०१-१०७) व चतुर्मात्रिक (१०८) अशा आवर्तनांचीं असतात; आणि म्हणून गज्जल हे त्याच्या अनुरोधाने दीपचन्दी, तेवरा, दादरा, झपताल व केरवा या तालांत गाजिले जावेत. पण कवालीचें विशेष प्राबल्य आढळते. कवाली म्हणजे केरवा तालाचाच अेक विशिष्ट ढङ्ग होय. अक्षरशः पहातां भिन्न तालात बसणारा गज्जल, गवआी म्हणताना मात्रा जुळवून घेअून कवालीत म्हणतात^१. गज्जलाचे सर्व चरण वृत्तदृष्ट्या सारखे असतात. परन्तु 'अगोट० सारख्या षण्मात्रिकआवर्तन वृत्ताच्या गज्जलातील पहिली द्विपदी कवालीत म्हटल्यावर पुढील द्विपदीतील विषम चरण दादऱ्यात म्हणतात आणि समचरण पुन्हा पहिल्या द्विपदीशी म्हणजे ध्रुवपदाशी जुळेल अशा रीतीने कवालीत म्हणतात. कित्येकदा, पहिली द्विपदी अेखाद्या विशिष्ट चालीवर म्हटल्यानन्तर दुसऱ्याच अेखाद्या, भिन्न वृत्ताच्या व भिन्न मात्रावर्तनाच्या काव्यांतील काही भाग अन्तऱ्याप्रमाणे 'चाल बदलून' म्हणण्यात येतो, उदा० चुटका^२ १०८ वा पहा. यासच शेर (अरबी शिअर=काव्य)

१ गायनतालाच्या फसवणुकांमुळेच [१ - - - - १ - - - - १ - - - - १ - - - -] या वृत्ताच्या चालीवर लिहायला घेतलेला 'असे पति देवचि ललनांना०' हा गज्जल (?) वस्तुतः [अु । प । +] या अपचन्द्रकान्त जातीचा झाला आहे.

२ म्हणूनच "असे काळाचि जी भगिनी न जाणे कोण या भुवर्नी" या मूकनायकांतील सप्तमात्रिक आवर्तनाच्या ध्रुवपदापुढील चरण चन्द्रकान्त

म्हणतात. साहजिकपणेंच अन्तःत्याचे वेळीं ठेका निराळा धरितात अथवा बन्दच ठेवतात; आणि मग 'पहिल्या चाली' चा चरण आला की मूळ ठेका चालूं होतो. गज्जलगायन हें विशेष ठेकेबाज असतें. गज्जल शुद्ध रागांत बहुशः गात नाहीत. काफी, खमाज, पिटू, माण्ड व तदितर जिल्हे वा मिश्रराग हे गज्जलास योग्य होत. गज्जल-वृत्तांत यति साद्गितलेले नाहीत. ज्या गणाच्या पुनरुक्तीने वृत्त सिद्ध होतें त्या गणाच्या प्रत्येक आवर्तनाच्या अन्ती यति आहे असे मानणे तर साफ चुकीचें आहे. परन्तु दोन गणानंतर आणि जेथे चरणाचे तन्तोतन्त सारखे दोन विभाग पडतात तेथे, विरामाला अवधि असो वा नसो पण यति पाळण्यांत येतो. गज्जल हा अक्षरशः तालबद्ध असल्यामुळे त्यांत स्वरविस्ताराला वाव चिजे-अतिका मिटू शकत नाही. शिवाय, चाल साधो असल्यामुळे तिचे सहज अनुकरण होअूं शकतें. यासाठीच की काय, शास्त्रनिष्ठ गवयाना गज्जल गायन हे किलोस्करा व देवली पद्यसङ्गीताप्रमाणे हलक्या दर्जाचें वाटतें.

तथापि गज्जलगायनांत एक प्रकारचा चटकदारपणा आहे; आणि म्हणूनच प्राचीन कवींत मोरोपन्त^३ व आधुनिक सङ्गीत नाटककारांत किलोस्कर,^४ वासुदेव नारायण डोङ्गरे^५, श्रीपाद कृष्ण कोल्हटकर^६, शिवराम

जातीचे म्हणजे अष्टमात्रिक आवर्तनाचे रचण्यांत आले असावेत. २ चुटका १०८ च्या चालीसाठी दिक्ष मास्टर्स व्हॉअिस कम्पनीची मिस दुलारीने गाअिलेली, मेरा दिल तो दीवाना जां तेरे लिये (P.10589) ही तबकडी पद्दा

३ पद्य ज्या वृत्तांत आहे त्या वृत्ताचा गज्जलाज्जलीत जो चुटका आहे त्याचा अनुक्रमाद्वक पद्यापुढील कंठांत दिला आहे. 'हृदया बरें विचारों'०, (८७) 'रसने न राघवाच्या'० (८७) सूर-रामायण (२३).


४ 'प्रीतीस पात्र'० (९५) सौमद्र., 'केलीस अशी काय परीक्षा'० (५८) शाकुन्तल.

५ 'मोहिलें मन्मानसा या०' (३४) शाकुन्तल.

६ 'अहो पाषाणरार्जो०' (७) गुप्तमञ्जूष., 'सुखाशा काहि माते'० (१६), 'अष्टमीचा चन्द्र'० (१६) मूकनायक. "जाहले आभार भारी"० (४८) कोल्हटकरांच्या पसूनच शिवरामपन्तांनी चाली घेतल्या.

महादेव परान्जपे^१, कृष्णाजी प्रमाकर खाडिलकर^२, वासुदेवशास्त्री खरे^३ अित्यादि आघाडीच्या नाटककारांनीहि गज्जलाचा पुरस्कार केला आहे. परन्तु ज्या अर्दू पदांच्या द्वारा या वृत्तांचा परिचय झाला तीं सद्दोष होतीं म्हणून म्हणा, वा म्हणतांना त्यांची ओढाताण होअून मूल लघुगुरुक्रमाचा बोध नीट झाला नाही म्हणून म्हणा पण ही मराठी गज्जलाची रचना फारच शिथिल^४ झाली आहे. गज्जलांच्या चटकदार चालींचा स्वीकार अवश्यमेव व्हावा, पण तेवढ्यासाठी वृत्तशिथिल्य हें केव्हाहि मान्य होअू नये.

वस्तुतः काव्यक्षेत्रांत गायनाचें वर्चस्व असतांच कामा नये. गीत या लघुकाव्यप्रकारांत अर्थस्वारस्य व गायनानुकूलता हे गुण तुल्यबल असतात. पण अतृष्ट गीतें वाङ्मयांत फारच दुर्भिल असतात यावरून दोन्ही गुण समप्रमाणांत ठेवून रचना करणें किती कठिण आहे हें स्पष्टपणें दिसून येतें.



प्रत्येक कवितेगणिक अेक ठरा-
विक लाम्बीची रेषा घेअून
तिच्यांतील स्वरलालित्य व
अर्थस्वारस्य यांच्या प्रमाणांत
त्या रेषेचे दोन भाग केले, आणि
या साऱ्या रेषा शेजारी शेजारी
अर्थस्वारस्याच्या चढत्या वा
अुतरत्या प्रमाणाच्या क्रमाने

उभ्या केल्या की भावगीताचें क्षेत्र गीतापासून वामनी ओवी म्हणजे जवळ जवळ गद्यच अशा छन्दापर्यन्त पसरलेलें दिसून येओल.

उलटपक्षी गेय पद्यांत अर्थस्वारस्य कमी होत होत तराण्यांत अर्थच लुप्त होतो. काव्यरसाला क्लिष्ट स्वररचनांची सुतराम् आवश्यकता नाही. लग्नक्रमाप्रमाणे सरळ थोडेसें गळ्यावर म्हणत गेलें असतां जी रचना आपो-

७ 'शशाङ्कमुर्ते' ० (५) कादम्बरी, 'कळेना की कशासाठी' (१६) कादम्बरी., ८ 'पाण्डवा सम्राट पदाला' ० (३६) द्रौपदी. ९ 'बन्धांत सदा प्यारा' ०. शुभ्रमङ्गल. १० वधूपरीक्षेतील 'कितीहि जरी समजावि मना' ० हें पद विलक्षण शैथिल्याचें अेक अुदाहरण म्हणून पढावें.

आप तालबद्ध व श्रुतिमधुर वाटते ती काव्यास अनुकूल व रसास्वादास पुरेशी असते. गज्जलालाच काय, कोणत्याहि कवितेला अमुकच चाल लाविली पाहिजे असे नाही. सध्याहि गज्जलाला अनेक चाली लावण्यांत येतात. अर्थाकडे पाहून अनुकूल अशी शुद्ध रागांतीलहि चाल कोणी लाविली तर ती हवीच आहे.

मराठी गज्जल-रचनेंतील शैथिल्य माझ्या ध्यानांत ख्रिस्तशक १९१९ या वर्षी प्रथम आले, व पद्यरचनेची थोडी आवड असल्यामुळे या गज्जल-वृत्तांचे सोदाहरण विवेचन करावें अशा अिच्छेने मी काही गज्जल रचिले. १९२२ च्या 'महाराष्ट्र साहित्य' मासिकांत मी हें विस्तृत विवेचन गज्जलाञ्जलि या शीर्षकाखाली सुरू केलें; पण सुमारे १६ उदाहरणे प्रसिद्ध झाल्यावर मागणीच्या अभावी ही लेखमाला बन्द पडली. १९२३ च्या डिसेम्बरांत, याच विषयावर, सङ्क्षेपाने सर्व वृत्ते सोदाहरण देणारा अेक लेख लिहून तो वृत्तमनोरमा या नावाने काव्यचर्चा या रविकिरणमण्डळाच्या दुसऱ्या पुस्तकांत प्रसिद्ध केला. लिहिलेले मराठी गज्जल पुढे वेळोवेळीं निरनिराळ्या मासिकांतून व रविकिरणमण्डळाच्या उषा, मधुमाधव, शलाका, प्रभा या पुस्तकांतून प्रसिद्ध केले; आणि आता या अरबी-फार्सी वृत्तांतील माझी सारीच रचना प्रस्तुत गज्जलाञ्जलींत पुस्तकरूपाने प्रसिद्ध होत आहे.

या सङ्ग्रहांतील प्रत्येक चुटका गज्जलच आहे असे नाही. मुस्तझाद् म्हणून जो दिडक्या रचनेचा प्रकार आहे त्याचीहि उदाहरणे अनुक्रमाने ४४, ४५, ६० व ६६ यांत दिली आहेत. अेकयमकी चतुष्पदीमाला, पञ्चपदीमाला, षट्पदीमाला अित्यादि जे पद्यप्रबन्ध आहेत त्यांच्या पैकी पहिल्या प्रकाराचे उदाहरण दुसऱ्या पृष्ठावर दिलें आहे. गज्जल व कसीदा हे अेकयमकीच असावे लागतात. म्हणजे पहिल्या, दुसऱ्या व पुढील समचरणाच्या अन्ती अेकच यमक साधिलें पाहिजे. गज्जलांत द्विपद्याची सङ्ख्या पाचाहून अधिक व सतराहून कमी अशी मर्यादित असते; परन्तु कसीदाच्या दीर्घतेस, भाषेत अेका यमकाचे किती शब्द आढळतील त्यांची सङ्ख्या हीच सीमा होअूं शकेल.

कसीदा व गज्जल यांच्यांत वृत्तांची विविधता आढळते. कसीदा या

पद्यप्रबन्धांत, राजाची वा उमरावाची स्तुति करून पोटगी व प्रसङ्गविशेषीं पोरगी मिळविणे हाच कवीचा (शाअिराचा) हेतु असतो. कसीद्याचा बहुतेक भाग, शब्दालङ्कार व पाण्डित्य यांनी नटविलेल्या अत्युक्तिपूर्ण स्तुतीने भरलेला असतो हा भाग केव्हाहि आश्चर्यदात्याखेरीज अितरांस नीरसच वाटणार. कसीद्याचा प्रस्ताव (मत्ला) मात्र, विषयदृष्ट्या गज्जलाप्रमाणे सरस असतो; आणि त्याचा सान्धा (गुरेज) पुढील स्तुतीशी कमी अधिक चमत्कृतिमय विचारसरणीने जोडून देण्यात कवीचे कौशल्य असतें. या रूढ परन्तु नीरस काव्यप्रकाराचा सुधारलेला नमुना ' कमाल ' (पृ० ५२) या चुटक्यांत पहायला मिळेल. धात्वर्थाने पाहतां गज्जल (अरबी घज़ल्) म्हणजे प्रेमालाप होय. अर्थात् शृङ्गार हाच गज्जलाचा मुख्य विषय होय. प्रेमगीतांत स्वाभाविकपणेच विप्रलम्भशृङ्गाराचा आविष्कार अधिक आढळतो. काही गज्जल सृष्टिवर्णनपर, बोधपर व ध्येयस्तुतिपरहि असतात. पण गज्जल हा भावगीताप्रमाणे ऐकपिण्डी असतोच असें नाही; यमकसूत्रांत गोवलेला, (-मन्झूम्) गज्जल हा द्विपदीमुक्ताफळाचा जणू काय सरच होय. पण भावगीतांत, अखाद्या द्विपदीचा मागील वा पुढील द्विपदीशी काहीहि भावसम्बन्ध नसणे हा दोष होय. हा दोष मराठी गज्जलात टाळला आहे. फार्सी गज्जलाचा दुसरा दोष म्हणजे विषयवैचित्र्याचा अभाव हा होय सारे कवि तोन् तोच अर्थ, फक्त अधिकाधिक सक्ताधीदार व अलङ्कारिक भाषेने व्यक्त करण्याचा उद्योग करितात. गज्जलाञ्जलींत विषयशः, प्रसङ्गशः व भावशः शक्य तितकी विविधता आणण्याचा प्रयत्न केला आहे फार्सी वाङ्मयाशी असलेल्या परिचयामुळे काही थोड्या ठिकाणीं प्रतिध्वनि अपरिहार्यपणें आढळलेले आढळतील, अर्थव्यक्तीची पद्धति क्वचित् कोठे त्या वळणावर गेलेली दिसेल, 'विस्मृतीची समाधि' सारख्या ऐक दोन गज्जलांत फार्सी वाङ्मयातील कल्पनांचा अनुवाद सहेतुकपणे केलेला आढळेल, तथापि ऐकन्दरीने पाहतां गज्जलाञ्जलींतील भावगीतें स्वतन्त्र आहेत हे दिसून येतील. व त्यांत (क्रमाङ्क ७५, ७९) आकाशभाषितासारखे ऐकमुखी सद्वादहि आढळतील. अरबी-फार्सी वृत्तें शुद्ध स्वरूपांत मराठींत आणावीत या हेतूनेच ही भावगीतें बहुतेक लिहिण्यांत आली आहेत.

पण शास्त्रोक्त गज्जलास अवश्य असणारें अेकयमकीपणाचें बन्धन हें, अेखाद्या छिष्ट लगक्रमाप्रमाणेच भावगीताच्या रचनेस जाचक होतें. या बन्धनामुळेच फार्सी गज्जलांतील द्विपद्या भावदृष्ट्या विलग व असम्बद्ध झाल्या असाव्यात. हें बन्धन चारपाच द्विपद्यांच्या पुढे पाळणे झाल्यास सहजतेचा बळी द्यावा लागतो आणि यमकेंहि तितकीं सुन्दर जुळत नाहीत. या कारणाने कित्येक भावगीतांत हें बन्धन पाळलेले नाही. सयमक द्विपदी व चतुष्पदी यांची गुम्फण करून सुनीतेंहि रचून पाहिलीं आहेत. वस्तुतः फार्सीत चतुष्पदीला, रुबाओला (पृष्ठ १ वरील रुबाया पहा) अेक तराना नामक विशिष्ट- जरा सैल करून घेतलेलें मयूर हेंच-वृत्त आहे. या वृत्तांत तिसऱ्या सहाव्या व नवव्या अक्षरांच्याच ठिकाणीं अेका गुरूबद्दल दोन लघु घालतां येतात व पांचव्या सहाव्या दोन गुरू अक्षरा- अेवजी जगणहि घालतां येतो.

या साऱ्या अरबी वृत्तांना जातिरूप द्यावें कीं नाही ? पूर्णपणें जातिरूप दिल्यास रचना सुकर होओील, पण लगक्रमाच्या वैशिष्ट्यामुळे म्हणण्याला आपोआप जें वळण येतें तें नष्ट होओील. ‘ रसने न राघवाच्या ’ हें मोरो- पन्ती पद्य वा क्रमाङ्क २८-३३ व ५१ या चुटक्यांतील रचनेप्रमाणे वृत्तास मर्यादित जातिरूपत्व दिलें तर ते इष्ट होओील.

प्रस्तुत पद्यसङ्ग्रह हा अेक हौसेचा प्रयोग आहे. कष्ट करण्यांत चुकारपणा केला नाही असें मी म्हणू शकेन पण हा प्रयोग कितपत यशस्वी झाला आहे यावर मी मत देणें अुचित होणार नाही. असो, ‘ आता लिहिले तें लिहिलें ! हें अधिक सरस अुतरले असतें तर बरें झालें असतें. ’

शेवटीं, ज्या गज्जलप्रेमी मित्रांच्या अुत्तेजनामुळेच मी ही गजला- ञ्जलि सुधारून प्रसिद्ध करण्याचे धाडस करीत आहे ते, ज्यांना माझी कल्पना समजून घेउन सहज लीलेनें मुखपृष्ठावर घालण्यासाठी मला चित्र काढून दिलें ते चित्रकलाकुशल रा. नीळकण्ठ महादेव केळकर, बी. अे., आणि गायनाच्या बाबतींतील माझ्या शङ्काचें निवारण करणारे प्रो. गङ्गा- धर भिकाजी अचरेकर यांचे आभार मानून ही प्रस्तावना सम्पवितां.

ता. २९-मे-१९३३ अि. }
डेक्कन जिम्खाना, पुणें. }

माधव जूलियन

काव्यारम्भ

लगक्रम

पृष्ठाङ्क

अगोष्ठ लागुनि०	[७-७- - ७७- - - ७-७- - ७७- -]	७१
अपार शास्त्री०	[७-७- - ७-७- - - ७-७- - - ७-७- - -]	५
अव्याज आणि०	[- - ७ -७-७७ - - ७ -७- - -]	९०
असे यौवनी०	[७- - - ७- - - - ७- - - - ७- -]	१००
असो देव किंवा०	[७- - - ७- - - - ७- - - - ७- -]	९९
आतां न का रुचे०	[- - ७ -७-७७ ७- - ७ -७- -]	९१
आनन्दकन्द०	[- - ७ -७- - - - - ७ -७- - -]	८३
अहेस तू जगी०	[- - ७ -७- - - - - - ७ -७- - -]	८४
अूठ अूठ, नदी०	[-७-७७ ७- - ७७ -७-७७ ७- - -]	८१
अूठ साकी, दे०	[-७- - - -७- - - - -७- - - - -७- - -]	३१
अकटे येअनि०	[-७- - - -७- - - - -७- - - - -७- -]	३६
वा दया ये०	[-७- - - -७- - - - -७- - - - -७- - -]	९६
काय करू यापुढे०	[-७७- - - -७७- - - -७७७- - -७७- -]	८१
किति मैल०	[७७७७- - ७७७७- - ७७७७- - ७७७७- -]	२३
किती करिशी०	[७-७७७- - ७-७७७- - ७-७७७- - ७-७७७- -]	१९
किती सृष्टीमधे०	[७- - - - ७- - - - - ७- - - - -]	१५
कुणापाशी अता०	[७- - - - ७- - - - - ७- - - - -]	१४
कुणाला कुणी०	[७- - - ७- - - - ७- - - - ७- - -]	९७
कृतीने तत्त्वकैवारी०	[७- - - - ७- - - - - ७- - - - - ७- - - -]	९
केला तिने सहजेक्षणे०	[७७-७७- - ७७-७७- - ७७-७७- - ७७-७७- -]	३०
केला पद्यप्रपञ्च०	[- - ७७- - ७७-७७- - - ७७- -]	१
कोठे तरि जाअू०	[- - ७७ ७७-७७७ ७७-७७७ ७७- -]	६१
गडे नको छळुं०	[७७७७- - ७७७७- - - ७७७७- - ७७७७- -]	७०
गमे स्वामि संवसार०	[७- - - ७- - - - ७- - - -]	१०१
गोरी सलील०	[- - ७७ -७७७७७ - - ७७ -७७- -]	८९
जमल्यास आज०	[७७७७- - ७७७७- - - ७७७७- - ७७७७- -]	८५
जरि यौवनी०	[७७७७७- - ७७७७७- - ७७७७७- -]	२४
जहाली अुषा जागी०	[७- - - - ७- - - - - ७- - - - - ७-७७- -]	६९
जातां टळूनि०	[- - ७७ -७७७७७ ७७७७७ ७७- -]	९३

जीव घेणी काय०	[- - - - - - - - -]	४७
जीव तुझा लोभला०	[- - - - - - - - - - - -]	३७
झुरतो तुझ्यासाठी०	[- - - - - - - - - - - -]	२५
तिच्या समक्ष०	[- - - - - - - - - - - -]	७२
ती म्हणाली, “ साहज०	[- - - - - - - - - - - -]	३८
तुजवीण सखे०	[- - - - - - - - - - - -]	१०४
तुझाच दास०	[- - - - - - - - - - - -]	७६
तुझ्यावीण कुठे०	[- - - - - - - - - - - -]	५८
तुझ्या सम्भाषणाची०	[- - - - - - - - - - - -]	१७
तू आणि मी०	[- - - - - - - - - - - -]	२६
तूजवाचूनि सुनी०	[- - - - - - - - - - - -]	६६
तू भासलीस०	[- - - - - - - - - - - -]	८७
दृष्टि तुवां फेक०	[- - - - - - - - - - - -]	८०
दैवयोगें ध्येय०	[- - - - - - - - - - - -]	३५
न झाली भाव०	[- - - - - - - - - - - -]	७
नमोऽस्तुते जयोऽस्तुते०	[- - - - - - - - - - - -]	५२
नाही तुझ्या मी०	[- - - - - - - - - - - -]	१२
निज मैत्रिणीला०	[- - - - - - - - - - - -]	२८
निमालीच का०	[- - - - - - - - - - - -]	६८
निष्ठुरतेमुळे०	[- - - - - - - - - - - -]	७८
पदें पाण्यात०	[- - - - - - - - - - - -]	१३
पहा कसे गौरविलें०	[- - - - - - - - - - - -]	८१
पाहतां सुन्दरी०	[- - - - - - - - - - - -]	१०१
पुरे गडे किति०	[- - - - - - - - - - - -]	७५
पुरे पूर्वजांच्या०	[- - - - - - - - - - - -]	९८
पुष्प नामी तू०	[- - - - - - - - - - - -]	४१
प्याला भरला०	[- - - - - - - - - - - -]	३

प्राशितो सौन्दर्य०	[- ७ - - - - ७ - - - - ७ - - -]	४६
प्रेम कोणीही०	[- ७ - - - - ७ - - - - ७ - - - - ७ - - -]	३२
प्रेम पाशांत०	[७ ७ - - - ७ ७ - - - ७ ७ - - - ७ ७ - - -]	६४
प्रेमस्वरूप आओ०	[- - ७ - ७ - - - - - ७ - ७ - - -]	८२
प्रेम होओना०	[- ७ - - - - ७ - - - - ७ - - - - ७ - - -]	४०
प्रेम होतें तें०	[- ७ - - - - ७ - - - - ७ - - - - ७ - - -]	३३
प्रेमावीण जीवाला०	[- - - ७ - - - - ७ - - - - ७ - - - -]	१८
फिरावयास०	[७ - ७ - ७ ७ - - - ७ - ७ - ७ ७ - -]	७२
बाळ जा तसाश्रु०	[- ७ - - - - ७ - - - - ७ - - - - ७ - - -]	३९
बुझावूं मी०	[७ - - - - ७ - - - - ७ - - - - ७ - - - -]	१०
बुवा निस्सङ्ग०	[७ - - - - ७ - - - - ७ - - - - ७ - - - -]	६
भवानी आमुची०	[७ - - - - ७ - - - - ७ - - - - ७ - - - -]	१२
भावपुष्पें फुलली०	[७ ७ - - - ७ ७ - - - ७ ७ - - - ७ ७ - - -]	६६
भिड्डीण न तू०	[- - ७ ७ - - ७ ७ - - ७ ७ - - -]	५९
मनीं होती असूया०	[७ - - - - ७ - - - - ७ - - - -]	१६
माझ्या हृदयांत०	[- - ७ ७ - ७ - ७ - - -]	४
मानिनि, जाणार०	[- ७ ७ - - ७ ७ - - ७ ७ -]	५६
मिलेना अन्तरी०	[७ - - - - ७ - - - - ७ - - - - ७ - - - -]	८
मी तुझ्यावरी०	[- ७ - ७ - ७ ७ - - ७ - ७ - ७ ७ -]	७७
मी श्यामले०	[- - ७ - - - ७ - - - ७ - - - ७ -]	२०
मूर्ति तुझी०	[- ७ ७ - - ७ - ७ - ७ ७ - - ७ - -]	८०
मोतियाचा सतेज०	[७ ७ - - - ७ - ७ - ७ ७ - -]	७८
येतां दिनान्त०	[- - ७ - ७ - ७ ७ - - ७ - ७ - -]	९२
येथेच गे तू०	[७ ७ - - - ७ ७ - - - ७ ७ - - - ७ ७ - - -]	२९
ये राज्य कोणा०	[- - ७ - - - - - ७ - - -]	१०२
रम्य लाली अम्बरी०	[- ७ - - - ७ - ७ - ७ - - - - ७ - -]	५०
रसब्रह्म, पहा०	[७ - ७ - ७ - ७ - ७ - ७ -]	५४
रसोदात्त भाव०	[७ - - ७ - ७ - ७ ७ - - ७ - ७ - -]	८१

रुक्माची सोयरीं०	[० --- ० --- ० --- ० ---]	११
लाज जरा हास०	[---० ---० ---०]	५७
वाट किती पाहुं०	[---० ---० ---० ---०]	५५
वानिती काव्यात०	[---० ० --- ---० ---० ० --- ---०]	४४
वाहवा रे वाचि०	[---० ---० ---० ---०]	३४
विद्युलतप्रमाणे०	[---० ---० ---० ---०]	८६
वेड आधी साङ्ग०	[---० ---० ---०]	४८
व्यर्थ पूर्वीं म्हटले०	[० --- ० --- ० --- ० ---]	६५
शैशवींचा सहज०	[० --- ० --- ० ---]	६७
शोकाच्या समुद्रीं०	[---० ० --- ० ---]	१९
श्यामाच म्हणूं०	[---० ० ---० ० ---० ० ---]	६०
सखे, काय करूं०	[० --- ० --- ० --- ० ---]	६४
सखे, तू पूस०	[० --- ० --- ० --- ० ---]	९
सतेज काळे०	[० --- ० ---]	५
सर्वदा सञ्जीवनी०	[---० ० ---० ० ---० ० ---०]	५१
सहधर्मिणी०	[० ---० ० ---० ० ---० ० ---०]	२२
सौभाग्यमुन्दरी०	[---० ---० ---० ---०]	८८
स्फूर्ती दिली तू०	[० ---० ० ---० ० ---० ० ---०]	२७
हाल काय०	[---० ० --- ---० ० ---]	७७
हिन्दपुत्रांनो०	[---० ---० ---० ---० ० --- ---०]	४१
ही तडख०	[---० ० --- ० ---]	२
हें काय असें०	[---० ० --- ---० ० ---]	९५
हें काय सृष्टि०	[---० ० ---० ० ---० ---०]	९४
होतास कसा मित्र०	[---० ० ---० ० ---]	६३

गज्जलाज्जलि

१ आत्मनिवेदन

केला पद्यप्रपञ्च हा कष्टाने,
यावें मर्निचें कष्टाने का गाणें ?
गोळा केलों न हुर्मुजी मोल्यें कां ?
शिम्पा धरिती काय करीं शाहाणे ?
टीका असली करीत कोणी हसतो,
त्याचा न मला शब्द परन्तू डसतो,
कुम्भ अिराणी घाटाचे मी घडिले,
ठेवो यांच्यामधे स्वताचा रस तो.
सादी-हाफिझ् बुलबुल ते शीराझी,
त्यांना न तिजा गज्जलकारांमाजी,
अन् त्यांच्याशी या गण-मात्रा जुळुनी
स्पर्धा करितां ठरेन मी वेडा जी !
हौसेने हें काम परी केलें की
हौसेमाजी कष्ट न कोणी लेखी;
केली झाली तशी कलेची सेवा,
काहीहि म्हणा परी स्मरुनी नेकी.

२ सञ्जीवनी

ही तल्लख गोड कोण बाला ?
 अल्लास अहा अुतास आला !
 ये लुब्धक सोडुनी नभाला
 का अिन्दु सरोवरांत न्हाला ?

आरक्त गमे जणू उषा ही,
 वा आस हसे दिशात दाही;
 चापल्य असें न तीस काही,
 प्याल्यात पडे विवर्ण हाला.

नेत्रांत पहा न भीति कोठे,
 कौतूहलपूर मात्र लोटे.
 थारेल कसे समोर खोटें ?
 हा रोख जणू सतेज भाला !
 ज्योत्स्नेपरि सौम्य सज्जनाशी,
 नाही परि ही परप्रकाशी;
 ओढूं न बघे कुणास पार्शी,
 टाकी न कुणावरी हवाला.

पाहूनि हिला मनास वाटे,
 चौफेर पुन्हा वसन्त थाटे,
 जाती लपुनी फुलांत काटे,
 कां घालुं नये गळ्यांत माला ?
 सञ्जीवन हैं कुणास साधे ?
 लाभे तुझियाच हैं प्रसादें.
 जो पात्र तुझ्या कृपेस त्या दे,
 गाठील न तो कृतान्त काला.

ती आस नसे मला जराही,
मी हा विरहांत दूर राहीं;
तूझ्या स्मरणें परी धरा ही
होअी मज रम्य यज्ञशाला.

३ रसिकास

प्याला भरला तुझ्याच साठी,
भाळीं रसिका कशास आठी ?

भासे सुरअी जरी अिराणी,
आहे पण ही अिरा मराठी.
का, वेषतऱ्हा दिसे विदेशी
तेणें स्वमनीं कुतर्क घेशी ?

ठावें न कसें रसज्ञतेला ?
सौन्दर्य खुलें अनेकवेषीं.

वेषास भुलूनि जात नाही,
कोणीच असा जगांत नाही,

वाटे बघ केवि वेषभेदे
ती तीच नभीं प्रभात नाही.

प्राचीन किती परी उषा ही,
पूर्वी ऋषि हीस सूक्त गाअी,

रङ्गीं कवितेपरी नटूनी
कैशी चिरयौवनाच राही !

का वेषच अेक पाहशी तू ?
अद्वैतहि देख मानसीं तू.

तू मेघ, पिपासु बाग रे मी;
मी सागर आणखी शशी तू .

४ हृदय-राणीस

माझ्या हृदयांत तूच राणी !

नाही घडणार बेअिमानी.

ठेवूं किति दीस गूज चिर्ती ?

ये आज अखेर आणिवानी.

वाढे, न शमे तृपा जिवाची
डोळ्यांतिल हें बघूनि पाणी.

वाटे तुज कां बरें कसेसे
वृत्ती मम पाहुनी दिवाणी ?

दे कान, दुजें न मागतों मी,
गातों तव भक्तिर्चीच गाणी.

देशील जरी प्रसाद थोडा
गाभीनच कां कधी विराणी ?

आता परि अैकवीं मला मी
ती तीच पुन्हा पुन्हा कहाणी.

माझ्याविण का अडेल तूझें ?
तूझ्याविण मीच दीनवाणी.

घोटाळत तूझिया सभोती
हिण्डे जिव हा नसे ठिकाणी.

स्वातन्त्र्य तुला, कुठेहि जा तू !
मी दास तुझाच गे हिमानी !

जाअूं तुज सोडुनी कुठे मी ?
माझ्या हृदयांत तूच राणी !

५ स्व-भाव-गीत

अपार शास्त्रीं रमे म्हणो तो निरर्थ सुक्लिष्ट ते तराणे,
रुचें मला हें सदैव साधें खुल्या दिलचें रसाळ गाणें.

मनांत गाणे स्वयेंच जाणें; न सूर मार्गे, न ताल लागे;
प्रफुल्ल व्हावें नवानुरागें, स्फुरुनि गावें खगाप्रमाणे.

अलङ्कृतींची जरूर कां ती जिवन्तु जेथे स्वरूपकान्ती ?
रसज्ञतेची कशास शिक्षा ? रुची मधूची न कोण जाणे ?

कुणास गोडी विचित्र गीतीं, न भावनेची जरी प्रतीती;
असेंच घेती बघूनि नाणें—कसें ठशाचें, कसें खणाणें.

सभोवती या प्रचण्ड हाटीं शहाणियांची अलोट दाटी;
गमे बसूनी प्रसून-वार्टी क्षणैक व्हावें जरा दिवाणें.

प्रसन्न व्हावें सहानुभावं, स्व-भावगीतप्रबन्ध गावे,
कुणीहि यावें, जरा बसावें—इथे कुणाला सदा रहाणें ?

६

सतेज काळे टपोर डोळे

दिसावयाला गरीब भोळे,

अता लबाडी स्मरुनि त्यांची

हुताशनीं मी अखण्ड पोळें.

७ आमची ओळख

बुवा निस्सड्ग बैरागी श्मशाने धुण्डतों आम्ही,
स्वगानें जाग आणूनी भुतांशी खेळतों आम्ही.

जयाला ठार मारूनी जगत् गाडूनिही टाकी,
पहा सज्जीवनी कानीं तयाच्या फुड्कतों आम्ही.

अथे स्वीकारितों प्रेमे जगाने टाकिलें जे तें,
भरूनी मूठ धूलीने जर्गी सन्तोपतों आम्ही.

पडे घायाळ त्या लावूं सुखाने चुम्बनस्नेहें,
जगाच्या प्रीतिदुस्खांना खुशीने सोसतों आम्ही.

लिहूनी टाकिल्या गोष्टी—हृदींच्या जाहिराती या !
न वाचो वा कुणी वाचो न पर्वा ठेवितों आम्ही.

शिवूंदी ना शके जेथे जर्गींची तीव्र ही स्पर्धा,
नर्माचे भूतळीं चेण्डू स्थळीं त्या फेकितों आम्ही.

मजेने स्थापुं निर्लजा तिला सन्मानुनी अड्कीं,
सुखारामीं सदा स्वामी कुठेही झोपतों आम्ही.

अनिष्टा सौख्यहारी ही प्रियेची—ना परी भीती !
कळे आम्हां, वळे आम्हां, स्वचिन्ता फेकितो आम्ही.

गुरुत्वे आलिया येथे तुम्ही चेलेच व्हायाचे,
पहा शिष्यत्व शिष्याचे परी सम्पादितों आम्ही.

तुम्ही द्या अश्रुला अश्रू, तुम्हांला अर्पितों चावी,
पुढे मारा सुरा वर्क्षी, त त्याला गाठितों आम्ही.



८ दिवङ्गत भगिनीस

न झाली भावगीताची अजूनी पूर्ण अस्ताओ,
 मधे तों सूर का थाम्बे ? कुटे ती गायिका जाओ ?
 तकोके पाचुची झाडी, दिसे ही तृत आपादों;
 कशाला गा विसंवादी ? तिला ही भीति का ग्याओ ?
 मिळेना साथही साधी, न रङ्गे राग आल्हादों,
 कलेची सेविका नादी त्यजूनी जाय ही राओ.
 जिर्वींची साद घालावी, कुणीही साथ ना द्यावी,
 न लाभे शान्ति योगाची, रसज्ञाची न टन्चाओ !
 मरे तों प्रीतिची सेवा करावी आणखी—देवा !
 निराशा मात्र लाधे वा ! जगाचा कायदा न्यायी !
 जगाच्या विस्तृतारामों विराजे चारुता नाभी,
 परी दग्धाश जीवाला गमे ही पेटली खाओ.
 मिळेना नीच या ठायां जुळ्या जीवास भेटाया,
 म्हणूनी स्वर्ग धुण्डाया अुडी का मारिली ताओ ?
 बरें, गा नन्दनोद्यानीं तुझ्या ध्येयासर्वे गाणीं,
 भर्वींची तेथ गान्हाणी कशाला ? स्तब्ध मी भाओ !
 जरी मी या वनीं लक्षीं न थोडे बोलके पक्षी,
 तुझा तो सूर संवर्क्षीं मनीं मी—तोच तो गाओ ?

९ हट्टी प्रेम

मिळेना अन्तरीं तूझ्या मला थोडाहि ओलावा
म्हणूनी तूज सोडावें, न तू हा बोल बोलावा.

दिव्याची दाहक ज्योती पतङ्गा चाळवी भोंती,
न त्याला स्वास्थ्य देवो ती, तरी तो गोड दुष्टावा.

पुन्हा का मोकळी रानें स्मरावीं पञ्जरस्थाला ?
धन्याला मात्र हा जाणे अिमानी बोलका रावा.

न सोडी, सारखी ओढी स्वरूपाची तुझ्या गोडी;
न केवी धाव घे घेनू हरीचा अैकतां पावा ?

धनुष्यें-बाण घेवोनी खडे डोळे तुझे दोन्ही,
म्हणूनी काय गे कोणी न यावें प्रीतिच्या गावा ?

रिघाया बाणवर्षावीं भितो जो पौरुषाभावीं,
न त्याने मात्र या क्षेत्रीं चुकूनी पाय टाकावा.

जशी तू दाविशी भीती तशी ही वाढते प्रीती,
'नको'चा अर्थ 'हो' अैसा मजेचा बायकी कावा !

न होवो फायदा काही, न त्याचा लोभ थोडाही;
न थाम्बे हा परी धन्दा, निखन्दा यास वन्दा वा.

हृदीं तो भाव मी ठेवीं शिलेची जो करी देवी,
त्यजूं तो साङ्ग, मी केवी ? वृथा कां माण्डिशी दावा ?



१० प्रेमाची वकीली

सखे तू पूस, चण्डोला, त्यजूनी भूस कां जाशी ?
 अड्डनी उन्व आकाशीं अपेचें गीत कां गाशी ?
 गुलाबा, दील खोळूनी कशाला स्वैर वाताला
 लुटाया गन्ध तू देशी ? तुझ्या ये काय हाताला ?
 समुद्रा, हा क्षयी इन्दू, रवीची अग्र मैत्री ती,
 अड्ड्या कां मारिशी वेड्या ? निराशा ओढवी प्रीती.
 तुवांही चञ्चले देवी, घनाला द्याम पर्णावें !
 न मानी जातिधर्माला कसें तें प्रेम वर्णावें ?
 जबानी घेउनी यांची करी तू चौकशी माझी;
 इवा तो न्याय दे आर्ये, दयाही ठेव त्यामाजी.

११ महात्मा

कृतीने तत्त्वकैवारी, महात्मा तोच या कार्ली,
 जनांचीं सङ्कटें वारी महात्मा तोच या कार्ली.
 ज्याचें प्रेम हें केवी जगाला आकळी खेर्वी,
 क्षिजूनी जन्म-भू सेवी महात्मा तोच या कार्ली.
 ज्यांना धर्म-पुण्डांनी बळाने डाम्बिलें दास्यीं,
 धरी जो त्यांस पोटाशी महात्मा तोच या कार्ली.
 पड्डं द्या भार त्या स्कन्धीं, न लोपे हास्य आनन्दी
 म्हणो कोणी खुळा फन्दी, महात्मा तोच या कार्ली.
 कराया राष्ट्रसंशुद्धी पडे सत्याग्रहें युद्धीं,
 न सत्तेला विकी बुद्धी महात्मा तोच या कार्ली.
 ऋताचा घेउनी ताणा अहिंसेचा जुना बाणा,
 विणी स्वाराज्य-खादी जो महात्मा तोच या कार्ली.

१२ बुझावणी

बुझावूं मी किती तूते ? करावी मी किती हांजी ?

कितीदा मन्त्र अुच्चारूं ?—तुझा मी तूहि हो माझी.

अुभे मल्लोचनीं आसूं, कपोलीं अन् तुझ्या हासूं—
नको गे जिन्दगी नासूं ! असे का अिश्क ही बाजी ?

अुन्हाळे, पावसाळे अन् हिवाळे लोटले भगवन् !
अजूनी मूळ भक्तीची कळी ही देख तू ताजी.

फुलाचे कुञ्ज हे नामी, रमूं गे ये सुखारामी !
वसन्तीं जीविताच्या मी नि तूही—सोड नाराजी.

असेना हीन मी प्राणी ! न पर्वा, तू महाराणी !
घिटांशी शुद्ध अिश्काची मला दे कौल ' हो गाजी ! '

वसूनी ध्येयचक्रीं मी निघालों स्वर्ग जिझाया;
धुळीला वातचक्रांच्या न कोणी नीच बोला जी.

अुमेदी धावत्या माझ्या तुझ्या प्रीतीविना पड्गू;
न होशी तूच मस्तानी, कसा गे होअुं मो बाजी ?

निमित्ते साङ्गशी कां हीं ? हृदींचा भाव हा पाही,
हृदींच्या गुप्त रत्नाची करावी काय हराजी ?

करीं या लोम्बते माला, नसे तोटा मुहूर्ताला,
पटूं दे आज दोघांला, तुझा मी आणि तू माझी !

१३ कोठे ?

रुक्याचीं सोयरीं सारीं, फुकाचा सोयरा कोठे ?

दुकाळीं सोय जो पाही जिन्हाळा तो खरा कोठे ?

सरिनी श्रावणीं वापी भरुनी वाहती वाया,
टिके जो अैन वैशाखीं अिमानी तो झरा कोठे ?

विदेशी रङ्गिबेरङ्गी फुलांचे ताटवे जङ्गी,
अनङ्गी बाण साधा तो स्वदेशी मोगरा कोठे ?

असेना कान्ति सोन्याची ! ! टळेना धूळ होण्याची.
धुळीचें जी करी सोनें गुणी ती हृदरा कोठे ?

घडीची सुप्रसिद्धी ही कुणाही छापखाना दे;
तपाच्या राशिला भाळे प्रथा ती अप्सरा कोठे ?

गरीबी मोकळीकीची रुचेना चैनबाजाला;
विचारी बोलका राघू,—रुपेरी पिन्जरा कोठे ?

मिळूनी वृत्ति राजाची शमेना आग हो ज्याची,
—परन्तू हाय ! राखेचा मुखी त्या तोबरा कोठे ?

रमावे आपुल्या कार्मी, न व्हावें दास वा स्वामी,
जगाच्या विस्तृतारामीं अशांना कोपरा कोठे ?

वरुनी लाथ साहीना, तशी खालीहि झाडीना,
हिशेवी चोख जो राही,—चहा त्या नोकरा कोठे ?

भरेना पोट कष्टेनी, न विद्या-धूर्तता दोन्ही;
न ज्यांचा कायदा वाली अशांचा आसरा कोठे ?

दिखाअू शब्दशूरांचे थवे हे शुभ्रपोशाखी,
लढाअू ध्येयवादी तो जगाचा मोहरा कोठे ?



१४ शिव-प्रताप

भवानी आमुची आभी, शिवाजी आमुचा राणा,
मराठी आमुची बोली, गनीमी आमुचा बाणा.

मराठ्यांच्या प्रदेशाचा कणा हा सद्यबन्धारा,
कशाचा पारतन्व्याला दऱ्याखोऱ्यांत या थारा ?

अडाणी मावळे काळे शिपायी शूर पायीचे,
उभे हे खाम्ब पोलादी मराठी हिन्दुशाहीचे.

अशांचा म्होरक्या सर्जा, म्हणूं द्या त्याजला चुव्वा,
परन्तू शत्रुचा पाया खणूनी हा करी धुव्वा.

निघाला काळ अपक्षल्ला धरुनी पोर आणायो,
पहातां तेज तें दैवी निमाली राक्षसी माया.

करी जो स्वत्व रक्षाया तयारी आत्मदानाची,
भवानी साह्य हो त्याला, गति स्वर्गीय मानाची.

शिवाजी दे भवानीला तमाचा पिण्ड दाणीला,
पहा हा चन्द्र बीजेचा करुनी दाखवी लीला !

गडिंचीं वाजतां भाण्डां उठूनी भाण्डली झाडी,
अनाथा म्ळेज्ज्छ सेनेला न सोडी, झोडुनी काढी.

हुडा हा पूर्व बाजूचा पुढारे देत ही ग्वाही—
प्रतापी हिन्दुशाहीची अिथूनी गाजली द्वाही.

स्वराज्यी हिन्दवी आता मराठी काळ हा जाणा—
भवानी आमुची आभी, शिवाजी आमुचा राणा.



१५ अधिष्ठात्री

पदे पाण्यांत सोडूनी बसे तन्वी तटाकीं,

पडे घाटावरी तीची जनानी पायचाकी.

बसे ही सृष्टिच्या ध्यानीं जणू कोरीव मूर्तीं,
परी छे ! दृष्टिची सञ्जीवनी चौफेर टाकी.

दिसे जों भानु शैलाग्रीं बघे रङ्गूनि हीही,
दुणावी तो कपोलींच्या गुलाबांची तकाकी.

जलाच्या आननीं देखा जरा-रेखा दिसेना,
हृदीं शोभा सभोर्तीची कशी रेखीव राखी !

खुले हृत्कान्ति कैशी ही हिच्या या साफ भालीं !
कचभरूची प्रतिच्छाया विरोधें सख्य झाकी.

तनूला शुभ्रकाठी ही निळी साडी सुशोभे,
गिरीच्या जाम्भळ्या रङ्गीं न ही भङ्गप्रभा की !

कुणाची कोण ही येथे अशी कां अकटी ये ?
कशाला व्यर्थ ही चिन्ता ? न ही दैन्यास भाकी.

अषा ही भावि आशांची अधिष्ठात्री कुमारी,
न वस्तू खेळ विक्रीची कुणी दासी वराकी.

नव्या मन्वन्तरींची ही अुमा का शैल-बाला ?
जिची थोरीव जाणाया हवा साक्षात् पिनाकी !

१६ परिदेवना

कुणापाशी अता मी प्रेम मागावें ?
 कुणाला चोरटें हें दुःख साङ्गावें ?
 गमे मी अकला या लोकसम्मर्दी,
 जिवाचा कोण्डमारा ही करी गर्दी.
 स्वताची मी स्वताशी गुडगतों गाणीं,
 मुकी लोकांमधे माझी पडो वाणी.
 नको ते शब्द ! झाले द्राड ते भारी,
 अनर्थाच्या रहाती हाय शेजारी !
 कळे श्वासातुनीही स्पष्ट जें तूते
 कशाला द्राड शब्दांनी निवेदूं तें ?
 थिजावें का वसन्ती जीविताच्या मी ?
 जळावें का मृगाक्षी, नन्दनारामी ?
 खरें तें प्रेम केलें ना तुवां मागे ?
 दिलेलें घेतलें मागूनि तू कां गे ?
 खुलेना दोनदा हृत्पुष्प हें जन्मीं,
 तुझी लीला !—बुडालों सर्वथा अन् मी.

१७ विलापिक

किती सृष्टीमधे सौन्दर्य देखावे,
परी तेथे न माझे गीत झेपावे.

करी आक्रोश हें रानीं तमीं जेथे
पडे घायाळ आशा प्रीतिच्या घावे.

कुणी ओढूनि याला आणिलें येथे
सफाजीने अरण्यां देअुनी कावे ?

हवें जीवास तें लाभे रडूनी का ?
सदाचा जीव हा वान्यावरी घावे.

मुखीं घोळे जनांच्या शब्द गीताचा—
परन्तू गूज शब्दाचें तुला ठावें.

न अँकूं ये तुला, तू उच्च शैलाग्रीं—
तिथे दूरान्तरे गोडीच तो पावे.

१८ हेमन्त

मर्नी होती असूया ती पळाली,
बढाजी पात्रतेची फोल झाली.

रगीच्या त्या अुमेदी आज कोठे ?
अता ती हाव सत्तेची गळाली.

भरे हेमन्त अन्तर्बाह्य विश्वी,
कशाचे हेलकावे अुन्चखाली ?

कशाची अन् कुणाची अूब आता ?
हिवाळ्याचा जिव्हाळा ये कपाळी.

प्रिये—छे ! शब्द हा काढूं कसा मी ?
जयाचा हक्क हा, तो भाग्यशाली !

कुठे मी काजवा या भूतलींचा,
कुठे तारा स्थिरे जी अन्तराली ?

कुठे कोपीत मी माझ्या तृणाच्या,
कुठे तू त्या तुझ्या अँने-महाली ?

कुठे अेकादशी माझी सदाची,
कुठे रात्रीं तुझी गाजे दिवाळी ?

कुठे जागाच मी राहूनि माझा
भरीं रात्रीं पहारा चोरचाली,

कुठे शोपेंत अिदकाच्या नशेने
प्रभार्तीही परांच्या तू न्यहाली ?

हिमें कैलास होवो शीर्ष माझें,
तुझ्या काश्मीर हो अुत्फुल्ल गाली !

दिसांमागूनि गेले दीस जाती,
वसन्ताशा अता ती अन्तर्काली !

१९ समाधान

तुझ्या सम्भाषणाची मला लाभे सुधा ही,
वियोगाचा न आता मला चडांव्शु दाही.

तुझ्या मन्द स्मितांनी अड्डं हा जीव लागे,
कधी त्वद्वर्तनीची चळेना ठेपराभी.

तुझी छायाछवीही करीना धन्य अन्या
तिथे या दर्शनाची कमी का गे कमाभी ?

जरी संवसार-यात्रा ही सदाची चुकेना,
तुझ्या या देवडीची तरी लाभो सराभी.

तुझ्या ठायींच जेथे असे पावित्र्य आहे,
कशाला पण्ढरी मी स्मरूं ? कां धौम-वाभी ?

तुझ्या अिच्छेप्रमाणे घडूं दे योग भावी,
असे जीवात आशा, कशाला वेड-घाभी ?

तुला का आश्रिताची मुळी चिन्ताच नाही ?
करूं कां अकला मी नशीवाशी लढाभी ?

तुझ्या सेवेत लाभे जिथे निश्चिन्त शान्ती,
कशाला काळजीची हवी ती पादशाही ?



२० प्रेम-माहात्म्य

प्रेमावीण जीवाला कशाचा जीवनीं आधार ?
 चारी मुक्ति देई हें, जिणें यावीण कारागार !
 कोणाला न हो बाधा कधीही मूर्तिपूजेची ?
 पूजों मूर्तिला त्या मी जिथे तो भास हो साकार ?
 ने हें चञ्चल स्वर्गा, जिवाचें मोलही मागे,
 सौदा हा नसे किंवा दिखाऊ अेक शिष्टाचार .
 देण्यावाचुनी येथे न ये व्यापार तेजीला,
 हा तोट्यांत नित्याचा, पहा अव्याज हा व्यापार !
 चिन्ता कां अुद्याची ती ? अुद्या होणार होवो तें !
 व्हा आताच दामाजी, लुटीला जाअुं द्या भाण्डार .
 जा गोमन्तकीं प्रेमे, विरक्तीचा सहारा कां ?
 दावी चारु मायेचे रहस्य प्रेम-जादूगा .
 वाटो भास हा मिथ्या क्षणाचा दिव्य सौख्याचा,
 ने हें स्वप्न जीवाला कटू त्या जागृतीच्या पार .

२१ प्रेमाचें वेड

शोकाच्या समुद्रीं खाबुनी गोते
प्रेमज्ञान माझें राहिलें कोतें.

आपोआप केवी दीप हा पेढे
गेलेला निराशावायुच्या झोतें ?
वैशाखात वाळूची दिसो रेषा,
आषाढीं तिथे कल्लोलिनी लोटे.

मी धारेंत जाअूं का वहावूनी ?
तटीं दुस्सह्य अत्कण्ठा पहा होते.

प्रेमावीण जाआी हे जिणें वाया,
जीवा अेकदा स्पर्शानि जावो तें !

निन्दायुक्त हास्यें कां पहाती हे ?
मोठे वीतरागी ठोकळे गोटे !

स्वर्गी मृत्युमागूनी हवी रम्भा,
दम्भाने अिथे कां बोलती खोटे ?

२२ फलश्रुति

किती करिशी विलाप कवे, असा कवितेचिया भजनीं !
पदें यमकें रचूनि तुला हवा तरि काय लाभ जनीं ?

असे जरि कीर्ति मोहमयी न दे यश ती कधी प्रणयीं;
ठसो कविता प्रिया-हृदयीं; तिला प्रिय भिन्न अर्थ मनीं.

पुन्हा बव कीर्ति काय बरें ? अशाश्वत अेक फुड्कर रे !
तुझा भडका ! प्रकाश कुणा ? पहा, गति दिव्य ही कवनीं !

२३ श्यामलेस

मी श्यामले, बन्दी तुझा वन्दीं तुला अभ्यन्तरीं,
तू दक्षिणा दे वा न दे, निश्शब्द मी सेवा करीं.

हैं रक्त तारुण्यांतलें देहांत नाचूं लागलें,
खेळो खुलें प्रेमागळें, थाम्बेल हैं कालान्तरीं.

ओष्ठ स्फुरे, आत्मा अुडे, बाहू कसे होती पुढे,
अुर्वीतलीं हे बापुडे, तू शुक्र की श्यामाम्बरीं.

हैं चित्त भोलें भावडें घेअी अुशी तूझ्याकडे,
याचें तुला कां साकडें ? दुष्प्राप्य तू अुन्चावरी.

देअूं नको तू चुम्बनें, देअूं नको आलिङ्गनें,
देअूं नको तू दर्शने, मी धर्म माझा आचरीं.

त्वन्मन्दिराचें अग्र मी वन्दूनि मन्मार्ग क्रमीं,
मी भक्तिच्या या सम्भ्रमीं जाणेंच माझी पायरी.

हे हृत्प्रभे, हे दुर्लभे, हे स्वाभिमानी भामिनी,
हे कामिनी, हे स्वामिनी, येअूं नको तू पञ्जरीं.

ताजी कळी तू कोवळी राही कुठेही मोकळी,
बाघा वियोगाची मुळी नाहीच वायूला परी.

भद्रासर्नी चित्ताचिया ही शोभते भक्तिप्रिया;
सारें हिला अर्पूनिया मी पूजितो माझ्या घरीं.



२४ आआी

नाही तुझ्या मी पोटचा गोळा परी
‘आओ !’ म्हणूनी हाक मारी वैखरी.

नाही तुझ्या दुग्धावरीही पोसलों,
कोटूनि लागे ओढ ऐशी अन्तरी ?

स्वर्मीहि नाही पाहिलें बाल्यीं तुला,
कां भाव बाल्यातील हा येअी वरी ?

गेली तिशी लोटूनि अन् मी बाल का ?
कां ऐन वैशाखीं नवी वाहे झरी ?

माझे न केले लाड तू केव्हा, तशी
केली तुझीही मी न केव्हा चाकरी.

आश्चर्य की तू दक्पथीं येतां झणी
निश्शब्द पूजा मी तुझी चितीं करीं.

सन्तुष्ट मी दृष्टिप्रसादें तूझिया
तत्काल औदासीन्य माझें तो हरी.

माझें तुझें नातें कधीचें कोठलें ?
ही काय माया, योजना वा अीश्वरी ?

माझी मला काही कळेना पात्रता,
तैशीच तूझ्या थोरवीची पायरी.

२५ सहधर्मिणीस

सहधर्मिणी, तुजवाचुनी दुनिया सुनी मज वाटते,
फिरतों प्रसन्न अन्ह्यांत मी तरि अन्तरीं तम दाटतें !

हसतों जनांत वरीवरी करुनी रसाळ विनोद मी
परि अकला पडतां घरीं हुस्हूर गूढ न हो कमी.

जनता जिथे सुखमद्य पी रसरङ्गमङ्गल अत्सर्वां
बघुनी तिथे सुखि जोडपीं हरपे मदीय मुखच्छवी.

भरयौवर्नीहि म्हणूनि मी फिरतों वर्नी हृदयप्रभे,
परि हाय ! राहुनि राहुनी सय हो जुनी मज दुर्लभे !

डुबरे सड्यावर रान का घनदाट लेकर मर्गजी ?
दिसते हरिद्वसना कशी वनदेवता सुखगर्क जी !

कुसरीस शुभ्र बहार का वनतारका करिती स्मितें ?
बहरूनि रानगुलाब हे मधुराग विस्तरिती अथे.

चढती दरीतुनि मेघ अन् धरिती घुमण्डलवाट ते—
फिरतों प्रसन्न अन्ह्यांत मी तरि अन्तरीं तम दाटतें !



२६ मानस-सुन्दरी

किति मैल अन्तर राहिलें अपुल्यांत मोहन मञ्जरी !

किति मास अन्तर जाहलें अपुल्यांत मानस-सुन्दरी !

तव गौर ताम्बुस चेहरा लव हासरा, लव लाजरा;
नवर्तीत बालिशता जरा, विरहीहि दे सुख अन्तरी.

किति शान्तता तुझिया मुखी, मधु मृगध भाव सदासुखी
किति जीवनक्रम चारु की स्मृति धीर दे भवसङ्गरी !

नजरेत जादुगिरी पुरी, अनुरागवर्धक माधुरी,
नच मत्त मादक आसुरी, नच तीक्ष्ण भेदक खञ्जरी !

तव गीत मञ्जुळ दूर ते, घुमती मनीं परि सूर ते,
बध वारिती हुरहूर ते ढग जेवि मारुत अम्बरी.

फुलपाखरापरि धाव घे सुमनांवरी तव भाव गे;
काधि पाप हें न घडो प्रभो ! कुणि घालणे तुज पञ्जरीं.

निजतन्त्रतेंतररङ्गशी, अपुल्या सुखातच रङ्गशी,
तुझिया हृदीं परि प्रेम तें जणु हेम शम्भर नम्बरी !

जर उन्नती तव चिन्तनें जर सद्गती तव दर्शनें,
भवभीति कां तर मानणें, दडणें कुठे गिरिकन्दरीं ?



२७ सानुली

जरि यौवनीं शिरलीस चञ्चल पाअलीं
गमशी मला परि तू अजूनिहि सानुली.

वघतां सतेज सुवर्ण अिन्दुमुखीं तुइया
रमणीय हेमलताच तू पडते भुली.

कुरळी तुझी बट ये पुढे निटिलावरी
तिज सारितां किति कौतुके बघशी मुली.

अपुल्या वयांमधि हें न अन्तर थोडके,
न बघे परी वय मैत्रिकी शुभ आपुली.

तव नाव सूचवि शान्ति, बण्ड तुझे सदा,
करिशी समान विनोद दावुनि वाकुली.

दिसतां विषाद परी मुखीं कधि माझिया
करिशी सचिन्तच चौकशी जणु माउली !

तव सङ्गतीत तरङ्गती सुख-वीचि गे,
तव भावना बहरुनि होय सदाफुली.

किति दूर मी ! परि दे तुझी स्मृति शान्तता;
मज्जला पुरे स्मृतिचीहि सौख्यद साअली.



२८ मूक मागणी

झुरतों तुझ्यासाठी परी कळणार हें तुजला कसें ?

डोळ्यांत हृदय माझिया तुज कां दिसें न मदालसे !

चाले हळू डौलांत ती मूर्ती तुझी दिसतां पर्थी
चारीहि डोळे भेटती मग का असें ? मग कां असें ?

खोटेंच का म्हणती कवी ?—प्रणया न अन्तर थांबवी,
दुरुनीहि भापा पल्लवी शकतीं कराया मानसें.

म्हणती अशिक्षित चातुरी युवतीमधेच पहा पुरी;
मग मागणीविण मन्जुरी देशी न कां तू राजसे ?

साङ्गूच का भेटूनिया की तू जिवाची या प्रिया ?
भुलतात ना पुरुषा स्त्रिया झुलवील तो जर साहसें ?

म्हणती, स्त्रिया अबला तुम्ही, पुरुषी कृती ती मर्दुमी;
न कथूं शकें तुज हेतु मी, मनिं खोल तो दडुनी ठसे.

पुरुषी कसा अभिमान हा लववी न मान जरा पहा !
अव्हेरितां भलती तन्हा !—जगतांत होइल ना हसें ?

जातीं दिनांवरतीं दिनें बैऱ्यापरी तुझियाविणे;
जरि घेरिलें मज भीतिने हृदयी तरी आशा वसे.

तुज सेवितां नच ये अता भक्तास तू जरि देवता;
भटकूं किती दिन ऐकटा ? व्यसनातुनी सुटका नसे.

तपतां धरा घन वर्षतो, ये शास्त्रतेसह हर्ष तों,
कर तूहि सौख्य-स्पर्श तो तव रागरञ्जित वागसें.



२९ तू आणि मी

तू आणि मी मिळुनी अथे दृश्यें मनोहर देखिलीं,
 तू आणि मी मिळुनी अथे स्वप्न हवेवर रोखिलीं,
 तू आणि मी मिळुनी अथे म्हटलें क्रमूं घडि नेमिली,
 मी ऐकटा भटके अथे, कळली अता तव बेदिली.

सुकले अुभे रजतौघ ते, सुकली सुखी कुसुमावली,
 विटल्या पहा पडिल्या मअू हिरव्या तकाकित मखमली,
 आर्द्र प्रकाश न शीकरांतुनि अुल्लसे वसुधातलीं,
 चोहीकडे ही रक्षता पिवळी छटा फैलावली.

निस्सङ्ग नील नभी परी गाम्भीर्य निश्चल भासतें,
 उत्तुङ्ग नील गिरीवरी गाम्भीर्य निर्मल हासतें,
 खाली दरींतिल काननीं गाम्भीर्य भीषण साचतें,
 माझ्या मनींच्या प्राङ्गणीं हुरहूर सुन्दर नाचते.

येथे स्थिरेना चारुता बान्धूं कशाला गेह मी ?
 हुडकीत चारु गभीरता हिण्डेन भूवर नेहमी.



३० निर्माल्य-समर्पण

स्फूर्ती दिली तू, गाअिलीं मी फार पूर्वी गायनें,

पार्यो तुझ्या मी वाहिलीं तीं प्रेमगीतोपायनें,

पिवळी जुनी कविता-वही ही पाहुनी वाटे अता
सायन्तर्नीं स्मरतां उपा वाटे जसें हसितानने !

दृष्टीतुनी चुकती न हे जरि साम्प्रदायिक मायने

गवसे अकल्पित अर्थही नवसूक्ष्मभावरसायनें,

माझीच मात्र न हो मला जाणीव राजस मानिनी,
कवनांत माझ्या अँकतो तव मागलीं मधुभाषणे.

माझ्या-तुझ्यामधि साचलें कित्येक वर्षांचें धुके,

विसरुनि गेलों गान तें कीं जाहलों दोषे सुके,

ती तीव्रता, आसक्ति ती गेली, अहन्ता लोपली,
भक्तीच केवळ राहिली, न हिचा जिवन्त झरा सुके.

बदलूनि मन्त्र जुना पुन्हा निर्माल्य हा तुज वाहिला.

दिन सम्पला, कृष्णाग्बरीं ध्रुव मात्र तेवत राहिला.



३१ तेथेच

निज मैत्रिणीला घेउनी तरुणी फिराया ये कुणी,
 सोह्यास हासत टेकडी चढती श्रमास न लेखुनी,
 टोकावरी बसती कशा या अकमेका टेकुनी—
 मज भूत भेसुर आठवे हें दृश्य सुन्दर देखुनी.

तेथेच आम्ही बैसलों निज हृद्गतें बोलावया
 तेथेच काढुनि दाविल्या सोत्कण्ठ मी कविता-वह्या,
 तेथेच गाअुनि दाविलीं कौमारगीतें मी तथा
 तेथेच ती दिसली अुप्रा सन्ध्याक्षणीं असल्याच या.

दोषेहि आशाचारुतेमाधि पार गेलो रङ्गुनी,
 गमलें वरीन ध्येय मी प्रत्यक्ष तें उल्लङ्घुनी;
 वश चारुतेला तो करी न परी हवेंत तरङ्गुनी—
 जगतों कसा तरि मी खुळा आशेवरी मन भङ्गुनी.

वदनीं, हृदींची यांचिया आशा हसे अुच्छृङ्खल,
 'होवो' मनांतच मी म्हणें, 'यांचे तरी शुभमङ्गल !'

३२ येथेच

येथेच गे तू चाखिली कवितेंतली मम माधुरी, .

सुरसज्ञतेसह दाविली निज मञ्जुभाषणचातुरी.

तो हाच कातळ काजळी, सन्ध्या तशी आरक्त ही,
हिरवी तशी झाडी तळीं, गिरिपाङ्क्ति दूर तशी भुरी.

परि दोन या सन्ध्यांमध्ये जो काळ गेला लोटुनी
क्रान्ती तयें किति पाहिली जरि गुप्त ती अपुल्या अुरी.

विजनीं अिथे मी प्रत्यहीं बसतोंच सङ्केतस्थली,
ठरवूनि तू स्मरशी न तू ? तव भावना चपला पुरी !

श्रद्धालु साधा मी फसें, जगतीं स्वभावच हा गुन्हा !
निर्दोष बाजुस तू पुन्हा करणी करुनि मयासुरी !

दुरळुनि जावें कां घनें चपला जरी बहु साजरी ?
अश्रूंत हो लय, ही गती येतां सखी अन्तःपुरी.

रङ्गुनि मी गेलों जणू कुणि अप्सरा मज लाभली
—न मिळेच ती मेल्याविना करुनी रणांत बहादुरी.

स्वप्नीहि ये न कधी अशी द्विमुखी परी ही कीर्ति ये,
अङ्गार दे उघळूनि ही माझ्या मधुप्रेमाङ्कुरीं.

याचेंहि काय तुला सखे ? उलटी मजाच दिसेल की !
' वणवा न तो दीपावली ! ' म्हणतात जे वसती दुरी.

कुणि हाच गञ्जल दावितां म्हणशील वेळुनि मान तू—
म्हणती वृथा न कवी तया, किति भावनोत्कट माधुरी !

३३ प्रेमाचा अुदय

केला तिने सहजेक्षणें हृत्प्रान्त माझा खालसा
अनुकूल राज्य करील ती, आशा नवी ये मानसा.

स्वातन्त्र्य गेले, जाअुं द्या ! बेबन्दशाही कासया ?
त्या मत्त चारु दृष्टिचा हृदयावरी पडला ठसा.

अपुल्याच नादीं रङ्गते, बघते क्वचित् माझ्याकडे,
डोळे भरुनि दुरुनि मीं बघतों प्रियेस मदालसा.

न कुठे जरी ती लक्ष्य दे, न द्रोह हो राज्यामधे,
हृद्वैभवे नटली दिसे चोहीकडे मजला रसा.

करितां तिची मी पायकी वाटे मला मी राय की !
कोणापुढेहि तिच्याविना न धरीन मी अपुला पसा.

धरुनी तिचा ध्वज अुन्च दिग्विजयास हा मी चाललों,
माहिमा महीवरती तिचा पसरून ही दृढ लालसा.

सारें पुढे शुभमङ्गलप्रद तें भविष्य दिसे मला;
घालील कण्ठी माझिया मग वैजयन्ती राजसा.

व्यवहारकोविद लोक हो, श्रद्धा तुम्हांस न ही पटे;
अपुले हिशेब करा सुखें, गणुनी खुळा मज जा हसा !

३४ विस्मृतीची समाधि

अूठ साकी ! दे भरोनी वारुणीचा अेक पेला;
रात्र ती गेली सरोनी मित्र ये व्योमी उदेला.

लाज, भीती मोकलोनी बैसलों ओसाड कोनी,
ओरडो काहीहि कोणी, लौकिकाला जीव मेला.

‘ आज ’ ही घे रोख हातीं, पाहिली कोणी ‘ उद्या ’ ती !
होअुनी जाअील माती, ये न सन्धी दोन वेळा.

कां गडया पर्वा पतीची, काळचक्राच्या गतीची ?
मौज माध्वीसङ्गतीची लूट, हो खय्याम-चेला !

तोच घे अध्यात्मकोडीं चोइट्याची ज्यास गोडी;
मद्यगीतप्रीत सोडी तो गणावा रूक्ष हेला !

वाहुं दे पाश्चात्य सत्ता, खाअुं दे पौरस्त्य लत्ता !
दृष्टि तैशी सृष्टि ! देई दृष्टिला गुत्ता तजेला.

नाचरे अद्यापि वारे, शैलही गम्भीर सारे,
अम्बरीं तेजाळ तारे, सन्ध पाणी आपगेला.

होअुनी वासन्त वर्षा पूर ये रानांत हर्षा;
देख या पुष्पप्रकर्षा ! खेद तो कोठेच गेला !

बुलबुला, टाकूनि आधी तर्कवादाची अुपाधी
प्रेमगीतें गोड सार्धी गा, तयांचा मी भुकेला.

गा दिवाणांतील गाणीं, वाहुं दे वाणी दिवाणी;
श्लोकतां मी मद्यपेला, हुङ्ग तूही पुष्पझेला !

अूठ साकी वेळ साधी, आणखी दे अेक पेला
—विस्मृतीची ही समाधी दाद ना दे काळ-खेळा.

३५ प्रेम की हेम

प्रेम कोणीही करीना का अशी फिर्याद खोटी ?

प्रेम दे अन्यास आधी, ठेविशी का स्वार्थ पोटी ?

पाहशी की लोक देती सुन्दरीना प्रेम-भेटी;

प्रेम तें सङ्गीन गुच्छी, प्रेम ते रङ्गीन ओटी.

हेम तू साक्षात् सुवर्ण ! बद्ध व्हावें का सुवर्ण ?

धर्मसंस्कारे प्रतिष्ठा येअिना सौद्यास मोठी.

ह्मणाला जे अव्हेरी प्रेम तें गे कोठवेरी ?

अन्तराची हो जव्हेरी, फेकुनी दे गारगोटी !

आपल्या या चास्तेशी विस्मरूनी जा सुकेशी,

भाळतां कोणास देशी कां न भक्तीची सचोटी ?

प्रीतिची ना भूक लागे ? काय साङ्गूं मी तुला गे ?

प्रेम लाभे प्रेमळाला, त्याग ही त्याची कसोटी.

येअुं दे दारीं भिकारीं, भूक धे त्याची विचारीं,

चौत ही चाले विचारी, त्यास दे, दूरी न लोटीं.

३६ प्रत्युत्तर

“प्रेम होतें, तें निमालें काय त्याला मी करूं ?
 कोम आला, वाढला अन् वाढला आता तरू.
 जन्मलें जे मृत्यु त्याला ठेविलेला मागुनी—
 काळरूपी कायदा हा, त्यापुढे मी लेकरू.
 मर्द होअूनी मृताचा शोक वाया कां असा ?
 कां नये ‘होणार’ पाहूं आणि ‘झाले’ विस्मरू ? ”
 जीवितीं आराम नाही, भोवती तापे मरू,
 वाळवण्टीं त्यात तू का अन्धरावे गोखरू ?
 कां वक्रीली ? सख्य गेले, जाहलें ते जाहलें !
 पाहशी वैन्यापरी का काळजाचा पोखरूं ?
 प्रेम वाटे तूज जाणो रङ्गधारी तेरडा,
 आणि राहे नित्य का हा चारू रूपाचा सरू ?
 या जर्गीच्या कायद्याची प्रेम पर्वा ठेविना,
 वाट बान्धातूनि काढी आणि लागे पाझरूं.
 प्रेम गेले, दुःख मेले ! जा, तुझी तू स्वामिनी !
 चञ्चले, आराधना मी विस्मृतीची कां करूं ?
 प्रेम होतें, बोचशी तू, हें खरें सारें तरी
 पूर्वकालींच्या स्मृतीला का नये तू आदरूं ?
 हौसजिज्ञासा क्षणाची का जिवाला लागली
 जीमुळे रङ्गेल पुष्पी शेष घे फुट्याखरूं ?
 प्रीतिसङ्गें जे सुखाचे दीस गेले ते खरे !
 आज भाण्डारें रितीं हीं, ये स्मृतींनी त्या भरूं !
 मृत्यु ज्याला जन्म त्याला ठेविलेला मागुनी
 ही निराशेंतील आशा का नये स्वान्तीं धरूं ?

३७ क्षात्रधर्म

वाहवा रे वाचिवीर प्रेमपाठी फाकडे !

वाहवा रे शूर राघू वेषवेडे भावडे !

बन्धुनार्शी दावितां शास्त्रोक्त औदासीन्य वा !

आणि पाळी आपुली येतांच लोटे कां रडे ?

या कुणी वन्द्य स्मृती केल्या कुणासाठी पद्मा,
काळलेखांचा करा अभ्यास, वाचा, घ्या धडे.

दुर्धळाची नागमोडी चाल ती शोभो तयां,
वीर पाताळांतुनीही खेचुनी दे हासडे.

संस्कृतीच्या रक्षणाला शक्ति कोठे दाण्डगी ?
जिझिते आर्योस पूर्वी कां जहाले राङ्गडे ?

रोमचे साम्राज्य तें का रानट्यांनी झोडिलें ?
संस्कृतीचे ओज जाता केवढा घाला पडे !

आपुल्या संरक्षणाची काळजी अन्यावरी !!
देवही पाही, न वारी भेकडाचें साकडें.

स्वर्गवासी देव तो पाही परीक्षा तूमची,
का प्रतीक्षेने वहाती शत्रुपापाचे घडे ?

बोलतां, आम्ही सुपर्ण व्योमसञ्चारी, परी
जुमिले घाण्यास जातां आणि नेत्रां झापडें !

जन्मलां शार्दूलवंशीं, स्वत्व जाणा, आचरा;
धूर्तता ये घेअुनी का जम्बुकाचें कातडें ?

शान्ततावादी बना सामर्थ्य अङ्गी आणुनी,
व्यर्थ आत्मानात्मचिन्ता कां ? बघा देहाकडे.

काय हो शेळ्या हजारों अकट्या वाघापुडे ?
देववत् निश्चेष्ट देखा कागदींचे आकडे ?

देश धर्म स्त्री-त्रयीची या प्रतिष्ठा साण्डुनी
वाचवूं स्वप्राण पाही आर्य तो हें ना घडे.

मार खाअूनी जगावें-अप्रतिष्ठा ती नको !
क्षत्रियाला क्षेत्र तीर्था मृत्यु कार्या आवडे.

३८ पुनर्मिलनकार्ली

दैवयोगे ध्येय आता भेटण्याचें घाटें
तो धुकें का अैन वेळीं त्वन्मर्नी कोन्दाटतें ?

चेहरा गम्भीर का गे ? मावळे अुल्लास कां ?
ओळखीचे भाव कोठे लोपले सैराट ते ?

जीविताचा चैत्र जातां सन्धि आता ये तरी
प्रीतिचें पाणी जितें का ग्रीष्मकार्ली आटतें ?

लागलें का खूळ तूते ? काय वेडी कल्पना !
अन्तरीची शुद्धि का बाह्योपचारें बाटते ?

प्रेम सौजन्यें करी जो तो सखा माझाहि गे,
मत्सराभावं खुलूनी प्रेमशोभा थाटते.

मित्र जाअूनीच यावी सन्धि सोन्याची परी,
या विचारें दील माझेंही पहा गे फाटतें.

काळ दे हालाहलाच्या मागुनी पीयूष हें,
अेख्ही पेल्यांत दे तो वीख काठोकाठ तें.

दुष्ट काळें दीस थोडे ठेविले आता, परी
प्रेमयोगाची मजा अेका क्षणींही साठते.

३९ आशावादी

अकटे येअनि येथे अकटें जाणें पडे,
मार्ग अन्धाराहुनी हा जाय अन्धाराकडे.

देश भासे भोवती मर्यादित दृष्टीस हा,
त्यामधे मैदान कोठे अन् दरी कोठे कडे.

चालण्याचा येइ कण्टाळा जरी केव्हा तरी
थाम्बेवना, पाय हे नादामधे नेती पुढे.

मार्ग नाना चालती वेगे कुणी, कोणी हळू;
भेट जीवाची जुळ्या दुर्मीळ दैवाने घडे.

सद्गती नाही सदाची स्पष्ट हो जाणीव ही—
चित्त शोकाविष्ट थाम्बे, का परी यात्रा अडे ?

मागल्या दृश्यांसवे अस्पष्ट हो त्याची स्मृती,
काळ ही जादू करी की नेत्र होती कोरडे.

सर्वनाशी पूर जातां ओसरूनी मागुनी
सृष्टि तेथे हो नवी अन् नष्ट तें खाली दडे.

लोपतीं चित्रें जुनीं तों दृक्पथीं येतीं नवीं,
पालवे आशा हृदीं अन् दृष्टि या दृश्यां जडे.

— पद्मपत्रीं बिन्दु तेवी तू नि मी देवी जर्गी,
नित्यता नाही म्हणूनी का नये भेटू गडे ?



४० प्रेमाची दक्षिणा

जीव तूझा लोभला माझ्यावरी रे शोभना,
या ऋणाची विस्मृती ती ना कधी होवो मना !

कां मुळी कोणी करावें प्रेम अखाद्यावरी ?
हे तुझें सौजन्य पाणी आणितें या लोचनां.

ज्योति लागूनीहि तूझी पेट मी घेईच ना,
नित्य खोचूनी तरी मारूं नको तू टोमणा.

वर्फ हें जेणें द्रवे तेणेंच पाणी आटतें,
लागणीला जन्म दे का मागणीची घोषणा ?

शक्तिच्या राज्यांत सक्ती शोभते शोभो तिथे !
प्रीतिला स्वातन्त्र्य आधी पाहिजे, का होय ना ?

जन्मता सान्निध्य लाभे, नित्य तें कैचें परी ?
नर्मदा-शोणांस नेई दूर दैवी योजना.

आपुल्यामध्ये पडूं दे शैलराजी सह्य ही—
भेटती दूरान्तरें सप्रेम कृष्णा कोयना.

चाललों अेका दिशेने थोडकें का हें असें ?
सागरीं अेकाच भेटूं अन्तर्कालीं मोहना.

४१ प्रश्नोत्तर

- ती म्हणाली, “ साङ्ग रे होती कशी ती देखणी. ”
- मी म्हणालों, “ देखणी मीही न गे तीते गर्णी. ”
- ती म्हणाली, “ सावळा का वर्ण तो होता तिचा ? ”
- मी म्हणालों, “ गौर होती, प्रश्न नाही कान्तिचा. ”
- ती म्हणाली, “ का स्वभावे गोड होती फार ती ? ”
- मी म्हणालों, “ तो कळेना गे जडे जेव्हा रती. ”
- ती म्हणाली, “ आणि अर्थात् याचना झाली तिची ? ”
- मी म्हणालों, “ पूर्तता तेणच होअी प्रीतिची. ”
- ती म्हणाली, “ अन् कृपा केली अव्हेराची तिने ? ”
- मी म्हणालों, “ त्या कृपेने शान्त आता हीं दिनें ! ”
- ती म्हणाली, “ ये वियोगे केवि चिर्त्ती शान्तता ? ”
- मी म्हणालो, “ मोहिनी ती बीज होती तत्त्वता. ”
- ती म्हणाली, “ मोह का अद्यापिही रेझाळतो ? ”
- मी म्हणालों, “ विस्मरेना पार गेला काळ तो. ”
- ती म्हणाली, “ भावनेची, छे ! गमे छायाच ती ! ”
- मी म्हणालों, “ अन्धळो भावोर्भि होती साच ती ! ”
- ती म्हणाली, “ ही अहन्ता अक जातीची दिसे ! ”
- मी म्हणालों, “ देव जाणे काय तें आहे पिसें. ”
- ती म्हणाली, “ याच वेडाची मजा आहे मुळी— ”
- मी म्हणालों, “ बोलशी काही तरी तूही खुळी. ”

४२ अर्थोऽहि कन्या परकीय अेव

बाळ जा ! तताश्रु हे येथेच ढाळूं दे मला,
जा गडे, कां हात आता घालिशी माझे गळां ?

आम्रहें तूझ्याच घेर्नीं दूध मी, याने परी
शान्त होअी काय हा जो डोम्व चित्तीं पेटला ?

तें प्रसूतीचे न टावें दुक्ख या साठीच का
लागती जीवास कन्यादान-दुक्खाच्या कळा ?

वाटते लक्ष्मीच कोणी ने हृदींची चोरुनी,
दान मी केलें जरी मोठा करुनी सोहळा !

तूज पुत्राच्या ठिकाणीं मानिले मोहूनि मी
कष्टलों की या जर्गी लागोत ना तूते झळा.

सासरीं तूझ्या अता मी वागणें चोरापरी—
साङ्गशी काही तरी लाडात की 'तेथे चला.'

तू स्मृती मत्प्रीतिची—आता न तू माझी अशी.
जागच्या जागींच मी चिन्तेंत तूझ्या वेगळा.

बाळ जा ! निष्काम सेवा सासरीं सौख्यें करी,
कां न मातेची अशा कन्येस ती साधे कला ?

अश्रु कां नेत्रीं तुझ्या सौभाग्यसम्राज्ञी मुली ?
देख भावी स्वर्ग—माझा तोड, जाअूं दे लळा !

रम्यरङ्गी स्वर्ग तो अश्रूंतुनी भासे जसा
तो गिरी वृष्टींतुनी सौवर्ण तेजाने भला.

पूस डोळे, हास बेटा ! आणि जातांना असा
चुम्बनाने गोड सम्पो वास तूझा येथला.

अैक ! जा ! हाकारितें त्या मण्डपीं कोणी तुला,
राहणें आशाश्मशानीं यापुढे मी अेकला.

४३ प्रेम होअीना तुझ्याने

प्रेम होअीना तुझ्याने, प्रेम माझें राहुं दे !

आचरूं ये धर्म तूझा तू नि मी माझा मुद्दे.

प्रेम होअीना तुझ्याने, दोष हा नाही तुझा,

स्वस्थ राही तू सुखें, ठेवी न चिर्ती किन्तु, जा.

प्रेम होअीना तुझ्याने, प्रेम होअी का हटे ?

प्रेम द्या अन् प्रेम घ्या क्राव्यीच हा सौदा पटे.

प्रेम होअीना तुझ्याने, दैव ही क्रीडा करी,

वारि-भासार्ची मजा ती वालुकेच्या सागरी !

प्रेम होअीना तुझ्याने, मी न दैवाला गर्णी,

स्वप्नवत् राहील चिर्ती गोड माझी लागणी.

प्रेम होअीना तुझ्याने, स्वर्ग थाम्बे स्व-स्थली,

भूतर्लीची सम्पदा नाही अजूनी सम्पली.

प्रेम होअीना तुझ्याने, राख कां घालूं शिरी ?

कां श्मशानाची कळा आणूं मनाच्या मन्दिरी ?

प्रेम होअीना तुझ्याने, जाअुं दे तें बापुडें !

मत्सृतीला माळ तू घालूं नको वाया पुढे !

४४ भ्रान्त तुम्हां कां पडे ?

हिन्दपुत्रांनो, स्वतांला लेखितां कां बापडे ?

भ्रान्त तुम्हां कां पडे ?

वाधिणीचें दूध प्यालां, वाघवच्चे फाकडे.

भ्रान्त०

हिन्दभू वीरप्रसू जी वैभवाला पावली

कां अता खालावली ?

धन्यता द्याया कुशीला अङ्ग झाडा, व्हा खडे !

भ्रान्त०

पूर्वजांची थोरवी लाभे पुन्हा बोलून कां ?

शिङ्गुनी डोळें नका;

लक्ष्य द्या चोहीकडे, द्या कालवैशिष्ट्याकडे !

भ्रान्त०

जीर्ण त्या कैवल्यकुण्डां घाण देखा माजली,

डुम्बतां कां त्या जलीं ?

धोज पूर्वाचें न तेथे, तीर्थ तें आता सडे.

भ्रान्त०

ज्ञानगङ्गा वाहते पूर्वेकडे, घाला उड्या,

अन्तरीं मारा बुड्या;

सम्पली पूर्वग्रहांची रात्र, झालें ताम्बडें.

भ्रान्त०

मोकळी ही खा हवा, चैतन्य अङ्गी खेळवा,

आत्मशुद्धी मेळवा,

मुण्डिती जे फक्त डोकें तेच गोटे कोरडे !

भ्रान्त०

श्रेष्ठता जन्मेच का ये ? जातिदर्पाला त्यजा,

हिन्दुतेला या भजा,

नेमका कां भेद भासे ? साम्य सारे कां दडे ?

भ्रान्त०

ब्राह्मणत्वाची बढाई लाज ही वेदास हो !

षड्रिपूंचे दास हो !

लोकसेवा, सत्यशुद्धी हीं कराया व्हा सडे.

भ्रान्त०

- कर्मयोगीं अेक व्हा रे, नायकी वा पायकी
दावुनी ध्या लायकी;
खानदानींतील नादाना, करीं घे फावडें. भ्रान्त०
- गे करी कर्तव्य, घामेजूनि खाओ भाकरी
न्य त्याची चाकरी !
कर्मजा सिद्धी ! न गीतावाक्य हे खोटें पडे, भ्रान्त०
लेखणी बन्दूक ध्या वा तागडी वा नाझर
हिन्दवी व्हा चाकर;
अेक रक्ताचेच आहों साक्ष देओ आतडें. भ्रान्त०
अेकनाथाची कशी आम्हांस होओ विस्मृती
जो दया मानी स्मृती,
जो कडे घे अन्नयजाचे पोर तान्हें शेम्बडें ! भ्रान्त०
म्ह्णराची बण्डखोरीची उभारा या ध्वजा !
उन्नति स्वातन्त्र्यजा !
राजर्षी वा गावकी—सारीं झुगारा जोखडें ! भ्रान्त०
भारताच्या राबुळीं बत्तीस कोटी देवता
जागल्या, या पावतां
मुक्तिसङ्गें स्वर्ग लाभे—कोण पाही वाकडें ! भ्रान्त०
पोट जाळायस देव्हारे पुजारी माजवी,
अीश्वराला लाजवी,
चूड ध्या अन् चेतवा हें रूढ धर्माचें मडें ! भ्रान्त०
काय भिक्षेची प्रतिष्ठा ? चैन चाले आयती,
मुख्य दीक्षा काय ती !
कष्टती ते खस्त होती पोळ साई-जोगडे. भ्रान्त०

‘बुत् शिकन्’ व्हा ! ‘बुत्फरोशी’ कासया बालाग्रही ?

भक्त व्हा सत्याग्रही !

मानिती वेड्यास साधु स्वार्थसाधू भावडे.

भ्रान्त०

आचरा शान्तिक्षमा, निन्दोत ते जे निन्दिती,
संय्यमीला न क्षिती.

वैरसाधा खास दिव्य प्रेममन्त्राने झडे.

भ्रान्त०

ही अहिंसा प्रेमनीती वाटतां नामर्दुमी
क्षात्रता दावा तुम्ही,

सोडवा धेत्री लहूनी राज्यसत्तेचे लढे.

भ्रान्त०

दृष्टि राष्ट्राची हवी स्वार्थातही जी नेहमी
उन्नतीची घे हमी;

जो अहिन्दी त्याजला ठेवा दुरी, चारा खडे.

भ्रान्त०

बन्धुला हाणावयाला पत्करूनी दास्यही
शत्रु आणावा गृही.

दोष हा राष्ट्रान् अद्यापीहि देशाला नडे.

भ्रान्त०

तो असो जैचन्द वा राघो भरारी वा कुणी
तो स्वराज्याचा खुनी !

हाकुनी धिक्कारुनी या त्यास सैतानाकडे !

भ्रान्त०

बन्धुलाही गान्जुनी जो शत्रुगेही मोकली
मूळ साक्षात् तो कली !

ना गणा त्याची प्रतिष्ठा, तें विषारी रोपडें !

भ्रान्त०

अच्छितां स्वातन्त्र्य, या स्वातन्त्र्य हें अन्यासही,
का न कोणा आस ही ?

कां गुलामांचे तुम्हां सुल्तान होणें आवडे ?

भ्रान्त०

- ‘जो बचेंगे तो लढेंगे’ ! शूर दत्ताजी वदे,
स्वामिकार्यी जीष दे,
शौर्य हैं दावाल का कल्ले मिशांचे आकडे ? भ्रान्त०
- काळ राष्ट्रांच्या चढाओढींत लोटी खामखा,
अन्ध अशाराम कां ?
स्वर्ग जिझा वा मही ! अँका रणीचे चौघडे. भ्रान्त०
- कायदा पाळा गतीचा, काळ मागे लागला,
थाम्बला तो सम्पला !
धावत्याला शक्ति येई आणि रस्ता सापडे. भ्रान्त०
- जा गिरीच्या पैल जा ! समृद्धि नान्दे वैभवे
तेथ सौन्दर्यासवे;
मोकळीकीच्या मुद्दे उत्कर्ष तेथे बागडे ! भ्रान्त०
- ✽ ✽
- हिन्द-पुत्रांनो, हिताचे तें तुम्ही हार्ती धरा
अेरव्ही माफी करा.
शब्द माझे बोवडे अन् ज्ञान माझे तोकडे
चित्त माझे भावडे.

४५ कोण त्याला ना स्तवी ?

- वानिती काव्यांत जेथे भाट सत्ता पाशवी,
जी जनांचा नाश वी,
कष्टुनी सज्जीवनी प्रेरी स्वदेशाच्या शर्वी
कोण त्याला ना स्तवी ?
राव होऊनी खपे राष्ट्रोन्नतीच्या साधनीं
तोच चित्तांचा धनी !

आस ठेवी अन्तरीं, येवोत विघ्नें आडवी	कोण०
वाधिणीचें दूध द्या राष्ट्रास, ध्या त्याच्या बळें	
ऋद्धिसिद्धीचीं फळें;	
ही दिसे ज्याच्या प्रयत्नें आज आली पालवी	कोण०
भूतकालांतील मिथ्या गौरवाच्या कारणें	
पाडणें हीं कां रणे ?	
थाम्बवाया जो शिणे ही दुर्मतांची यादवी	कोण०
सोङ्ग धर्माचें करूनी वावरे अन्याय कीं	
मान्य हो ही नायकी;	
पीडितांना उद्धरी जो न्हाणुनी प्रेमासर्वां	कोण०
स्तोम जङ्गी रूढिचे जो पार भङ्गाया बंधे	
तो जनाचे शाप घे;	
काळ लोटूनी हिताची संस्कृती येतां नवी	कोण०
काळसाक्षें जो यशस्वी क्रान्तिकार्यीं जाहला	
कीर्तिला तो पावला,	
खेचुं काळालाच पाही जो प्रयत्नें मानवी	कोण०
भूप नक्षत्रापरी उच्चासनीं हे शोभती	
मध्य यांच्या नौवती;	
शुक्रतारा जो पहाटेचा जणू किंवा रवी	कोण०
जन्मदत्त श्रेष्ठतेला जो न डोके वाकवी	
तत्त्वनिष्ठेचा कवी	
तो नसेना थोर जेवी बाण किंवा भारवी	
तो सयाजीला स्तवी.	कोण०

४६ सौन्दर्य-मोहन

प्राशितों सौन्दर्य तूझें मी दुरुनी

प्राशुनी पीयूष कां जातों झुरुनी ?

फाकते अिन्दुप्रभा चौफेर तूझी

आणि कां माझ्या मनीं ये काहुरुनी ?

आननीं हृद्रम्य सन्ध्याकाल-शान्ती,

नेत्र हे की हासरे तारे दिनान्ती !

केश-वीची की भुन्या या मेघमाला !

की गुलाबांची मिळे देहास कान्ती !

नासिका नामी कळी ही आर्जवाची,

हासतां गालीं खळी रम्यार्थवाची,

हीं कुडीं कानीं तुझ्या का कृत्तिकाचीं

मौक्तिकें तेजाळ जीं व्योमार्णवाचीं !

हासशी, हास्यीं असें गाम्भीर्य कां गे ?

ओढिशी गुम्फूनि चित्तांतील धागे.

राहशी दिव्याङ्गने, निश्शब्द दूरी,

भोवतीं तूझ्या भ्रमूं हा जीव लागे.



४७ जीवघेणी लीला

जीवघेणी काय लीला ही तुझी !

दाव दासाला दया काही तुझी.

कौतुकें केली किती ती चौकशी—

ही उपेक्षा मागुनी पाही तुझी !

दो दिसाचा पूर की ओढ्यास ये—

ओढ गेली अेक सप्ताही तुझी.

ध्येय तेव्हा मीच तूते भासलों
धुण्डितां दृष्टी दिशा दाही तुझी.

काय अेका चुम्बनाने पालटे
वृत्ति अेकाकी रसग्राही तुझी ?

शुष्क पुष्पासारखा मी यापुढे,
वायुवत् वृत्ती सदोत्साही तुझी.

प्रेम ते काव्यात्म गेलें लोपुनी,
लोपली सामान्य मायाही तुझी ?

अर्ज केला मी किती वेळा तुला,
दाद घेअीना अलेजाही तुझी.

हिण्डणारा मी न दारोदार गे,
प्रेम तूझे भाकतों, द्वाही तुझी.

अेरव्ही राजा स्वताचा मी असें
स्वेच्छया मानूनि दिलशाही तुझी.

४८ मुक्त पक्षी

वेड आधी साङ्ग कोणी लाविलें ?

आणि डोळां गूज कोणी दाविलें ?

नेणता पक्षी मला पाहूनि तू
भोवती जाळें खुबीने टाकिलें.

शीळ ती अद्यापि या कानां घुमे
ज्या शिल्लेने प्राण माझे ओढिले.

पार गेली मोकळीकीची स्मृती
पाठ दास्याचे तुवां जेव्हा दिले.

मी ममत्वे रङ्गलो गेहीं तुझ्या,
मी न जाअीं पाश होताही दिले.

आणि आता पारख्या सृष्टीत या
कां मला वाऱ्यावरी तू सोडिलें ?

काय रानें पाचुर्ची आता मला ?
काय हें आकाश मौजेचें निळें ?

४९ निर्माल्य

पुष्प नामी तू लताग्री पाहिलें
डोलवीलें जाय जें मन्दानिले.

तू पथें जातां खुड्खनी लीलया
नीट अम्बाड्यावरी ते खोविलें.

स्वर्ग त्याला लाभला तेव्हा असें
धन्यतेचें हास्य पुष्पें दाविलें.

पुष्प कोठे आणि कोठे देवता ?
पुष्प ताजें नित्य पूजेला मिळे.

सत्य हेंही, पुष्प ताजें कालचें
आजला तें होअुनी जाओ शिलें.

तू स्वताच्या मात्र हौशी पाहशी,
कां तुला निन्दूं परी मी अूर्मिले ?

काल शीर्षी आज तें पायीं पडे—
धिग् ! विधे, पुष्पासही तू नाडिलें !

—

५० सन्ध्या-वारुणी

रम्य लाली अम्बरी राहिली ही फाकुनी-

पालथ्या पेल्यांत या कोण साण्डी वारुणी ?

अेक या पेल्यामधे रङ्गली सन्ध्या मरे,
'ध्या !' रसशांना वदे, 'ध्या सुरा नानागुणी'.

काय काव्यानन्द तो रोमरोमीं स्पन्दतो !
जाहला सूरिन्द्र जो/तो सुरेच्या या ऋणी.

ही जणू विद्युलता काचपात्रीं नाचतां
अुर्वशीची कां कथा ? मोहिनी वाटे अुणी.

संवसृतीची काळजी घालवी तत्काळ जी,
फाटुं या आकाशही, ही क्षणीं त्याला तुणी.

सिन्धुकन्या सुन्दरी स्वर्ग आणी भूवरी,
आदिशक्तीहूनि या सेव्य आहे का कुणी ?

—

५१ निशागीत

सर्वदा सजीवनी तुझिया स्मितोत्सुक आननी

वस्तिसूचक दीपिका जशि दाट दारुण काननी.

प्राण हे मग कां असे डोळ्यांत येअुनि बैसती ?

कां पडे मी संव्शयाच्या या अभद्र शरासनी ?

हा असे वर्षर्तु, जीवन होय दुर्मिळ तै परी,

केधवा उसळूनि देखिल शान्ति गङ्गा या रणी ?

मी अतन्द्रित या निशागीतें करी आराधना,

सुप्त मूकच तू तुझ्या त्या स्वर्गसुन्दर दालनी.

स्पष्ट विकृत साभुली मम अेक हो सहचारिणी,

हासुनी हिणवी मला ज्योत्स्मा अवेळीं श्रावणी.

चन्द्रिकेत सुशान्त या हिन्दोल जावा गाविला.

मेघडम्बर माजवी मल्हार तों माझ्या मनी.

प्रीतिची ठिणगी असे गारेंतही, न तुझ्या हृदी;

माझिया हृदयीं स्फुरे बघ ती जशी चपला घनी.

गे अुषेपरि रागरञ्जित केधवा होशील तू ?

चन्द्रिकेपरि धौत या असशीच सुन्दरता-वनी.

माजुनी हृदयीं अराजक दुर्दशा बघवे न ही;

बैस हृद्भद्रासनीं, कर शान्त वादळ साजणी !

५२ कमाल

नमोऽस्तु ते ! जयोऽस्तु ते ! हिरण्यगर्भ भास्करा !

सुवर्णपाद लावुनी करी पवित्र अम्बरा.

करीत अर्घ्यदान मी त्रिवार तूजला नमी,

विभूति मित्त वन्द्य तू प्रकाशकात आश्वरा.

स्तवी तुलाच पारशी करीत याचना अशी,

प्रकाश पाड भानसी प्रकाशवात अम्बरा.

विहङ्गसूक्तगायनें घुमूनि राहिलीं वनें,

सरू डुल्लुनि वारिती तुझ्यावरुनि चामरा.

करुनि शान्त जङ्गलें नभात मेघ पाङ्गले,

प्रभातरङ्गमङ्गलें प्रसन्न हो वसुन्धरा.

निसर्गदेवता नटी, घटी कटीस पोपटी,

न अत्सवास ओहटी, भरे मनात सुन्दरा.

कभिन्न वृद्ध हे गिरी, शिखा न यांचिया शिरीं

विशाल शाल अझिरी लपेटिती महोदरां.

पहा सुवर्णचम्पका—टपोर चित्तचुम्बका—

बहार पारिजातकावरील ओसरे जरा.

फुले मजेंत तेरडा, खुले तजेल केवडा,

सुगन्ध मन्द विस्तरी जगांत वात नाचरा.

गमे सुदीर्घ माण्डवामधूनि जाय कालवा,

कडेकडेस वाहवा ! फुले विचित्र फुल्वरा.

अभूतपूर्व वैभवे निसर्गरूप हें नवें

तुला न वा नवे कवे, जुळूं नकोस अक्षरां.

निनादतात चौघडे, विशेष काय हो घडे ?
 तुरुष्क-शत्रु तो पडे फजीत, चीत, घाबरा.
 प्रभाव दाविला निका तुवां कमाल सैनिका !
 पिट्टनि काढिलें ग्रिकां, मदान्ध देशतस्करां.
 जुनाट राष्ट्रतारवा सुधीर तूच नाखवा,
 बळे अचाट फोडिला भुकेल शत्रु-भोवरा.
 अपूर्व राजकारणीं समर्थ अेक तो धणी,
 न हो परावलम्बनीं कुणीहि मित्र, सोयरा.
 स्वराष्ट्रतत्त्व दाविशी, न धर्मभावना पिशी,
 रणीं अरींस दापिशी, परी न रक्तहावरा.
 तुझी उदार मर्दुमी, हुशार धूर्त रुस्तुमी
 किती म्हणून वर्णुं मी ? तुझा दिगन्त अस्करा !
 कवी नवीन हिन्दु मी, कुठे कमाल तू समी ?
 परन्तु लोकशाहिचा सदा शुभेच्छु मी खरा.
 तुला म्हणूनि मी स्तवीं मराठबोल अैकवीं.
 सुधारणा स्वतन्त्रता परस्परांस आसरा.
 प्रसिद्ध तू रणाङ्गणीं तसाच राजकारणीं,
 सुधारकांत अग्रणी कमाल तूच मोहरा !

५३ वसन्त-कला

रसज्ञ हो, पहा वसन्त पातला,

घरांत खन्त कां ? अुठा फिरायला.

कुअू ! न काय आर्तशब्द अँकुं वे ?

स्वरांत गूढ हाच सूर आगळा !

हवें कशास वस्त्र ? अूब अग्नि दे

निसर्ग-होलिका-महोत्सवांतला ?

विरक्ति कां जरा-दर्शेतली वृथा ?

करा विरक्तिभाव दग्ध आपला.

बघा पलाश-शात्मली फुल्लनि हा

सु-रक्त यौवनानुराग फाकला.

वसन्त लागणी जिवन्त ही करी,

शिके बनूनि शुक्रशिष्य का कला ?

सभोवती बघूनि चारुता नवी

जिण्यास कोण हो विटे ? वदा मला.

कुढायचें रडायचें अता नको !

क्षणैक घ्या हसूनि हासवा, चला ?

५४ सन्धि-काल

वाट किती पाहुं तरी ! धीर निघेना मधुरे,
गूज कथूं का मनिचें ! तूज कळे तें चतुरे.

सान्ज किती रक्त पहा ! रङ्ग पिका होअिल हा,
मन्द अुजडोत अता सन्धि-घडी अर्ध अुरे.

या गिरिकुर्क्षीत तळी गाव जणू बाळ निजे,
मञ्जुळ घण्टारव हा सूचवि गोठ्यांत गुरें.

पश्चिमवायूसह ये गीतलकेरी दुरुनी,
स्पष्टच हे शब्द मधे पालुपदीं—‘ बाल मुरे. ’

हाय ! तुझ्या प्रीतिविणें निष्क्रिय हें जाय जिणें,
मन्त्र तपस्येविण तो होअुनि निस्तेज झुरे.

रूक्ष सडा निर्जन हा तूजमुळे रम्य अहा !
नाहि तरी सर्व जगत् नीरस भेसूर भुरें !

काय तुझ्याहूनि मला हो प्रिय ही काव्यकला !
कीर्ति नको, घालुं कुणा घेअुनि मी हारतुरे ?

भूवर का मत्स्य जगे ! तूच मला जीवन गे,
अिन्दुमुखी, सिन्धु नको, विन्दु मला अेक पुरे !

५५ अबोला

मानिनि, जाणार तुझा राग कधी ?

हास गडे, बोल गडे, कां अवधी ?

तापुनिही बोल, सुखें साहिन ते,
दुस्सह हा होय अबोला अगदी.

बोल अधारी न कुणालाहि रुचो,
त्यास गर्णी अवज मी गे नगदी.

पाप तयाचें बघ तूझ्याच वरी,
मौन जरी गुप्तपणें जीव वधी.

तू तिकडे, मी अिकडे आणि मधे
काय वहाणारच निश्शब्द नदी ?

थाम्बुनि दोघेंहि दुरी हे पडलों,
सूचवि काहीच न का सप्तपदी ?

वाट बघे मी, न बघे काळ परी,
दे न पुन्हा हा क्षण तो निर्दय-धी.

खूण जराशीच करी तू नयनें,
पोहुनि येअीन तिथे मी जलदी.



५६ लाज जरा, हास जरा !

लाज जरा, हास जरा, हास तू !

लाजव या मत्त गुलाबांस तू !

दर्प अशांचा करण्याला दुरी

सोड तुझे सार्थ मधूच्छवास तू.

तू गमशी शान्तिमयी कौमुदी,

दिव्य अष्टा मूर्तिमती आस तू ?

वारितरङ्गावर नाचे प्रभा

दाव तसे स्निग्ध सुखोल्लास तू.

इन्दुकलातुल्य तुझे लाघव —

छे ! द्युतिची तू लहरी, रास तू.

बाह्य अलङ्कार तुला कासया ?

गौर मुली, मङ्गल आरास तू !

हारित हारीसच येअील गे

दाखवितां त्यास पदन्यास तू.

मित्रसुता प्रीतिलता का कुणी

बालकविस्फूर्ति चिदाभास तू !

शक्य असे काय तुझी विस्मृती ?

जागविशी आन्तर विश्वास तू.

रूक्ष विरागीहि मनीं तत्क्षणीं,

पालविशी प्रेम निरायास तू.

बोलुं नये शब्द खरा, बोललों,

गे न करी अर्थविपर्यास तू.

मानस तू, मान मला हंजस गे,

गे पतिताला शिवकैलास तू !

५७ तुझ्यावीण

तुझ्यावीण कुठे जाऊं ? कसा राहूं तुझ्यावीण ?

हवा तू तर मी पक्षि, नदी तू तर मी मीन.

लक्ष्मीण जसा कुञ्ज तुझ्यावीण तसा मी,

तुटे तार तरी व्यर्थ पडे केषि पहा बीन.

कधी लोभ कधी धोभ, तन्हा अंक न तूझी,

कधी प्रेमळ वाचाळ, कधी मूक अुदासीन.

कधी अुद्धत रोखूनि तूझी दृष्टि पहाशी,

अधोदृष्टि कधी व्यक्त करी अन्तर शालीन.

तूझी वृत्ति अशी चञ्चल दे थाङ्ग न लागूं,

तरी पाडुनि मोहांत करी दास मला दीन.

तुझा अङ्कित होण्यांत मला मानच वाटे,

जरी तख खरें हेंहि जिणे नीच पराधीन.

नको लोटुं मला दूर, करी आन हवें तें,

तुझे छन्द सुखें सन्निध मी साडुनि राहीन.

कधी दूर न तू दर्पण राहूं निज देशी,

तुझा मित्त असा मी जड अैन्याहुनि का हीन ?

५८ वन-बाला

मिह्रीण न तू सुन्दरि, बाणा न शिकारी—

कां मारिशि गे बाण असे तेज जिह्वारी ?

मी होअुनि होअीं वश तूते वनबाले,

आकर्ण धनुष्ये तर कां व्यर्थ तयारी ?

हैं सावज जाओल भिअूनी न पळूनी

हा बाण विपारी जरि काळीज विदारी.

लावण्यलता तू ललिता, यौवनमत्ता !

काही कर तू माफ तुला ! तू अधिकारी !

खेळांत तुझ्या काय मरावेंच असे मी ?

ही और तुझी जादुगिरी गुह्यविणारी !

उदाम मरुद्वीचिपरी शोक तुझा हा,

दे मान तुला वाकुनि समृद्धि शिवारीं.

साण्डेल गमे तेज असा रङ्ग बघूनी

शाहीर करी खेदच, मी कां न चितारी ?

काढील हुबेहूब कसे चित्र चितारी ?

बाघेलच त्यालाहि झणी अशक विमारी.

' अतुल्य मिजाशीत पदैं टाकित जाशी,

मार्गांत किती लोळण घेतात बिचारीं !

मी भक्त भिकारी तर राणी कमला तू,

चुम्बूं मजला देअि तुझी घोळ किनारी.

बेमोल पहा प्रेम हृदीं साठुनि राही,

कां व्यर्थ मला मी समजूं क्षुद्र भिकारी ?

या दाट चराबीवर तू गौळण राधा,

मी कां न तुझा राजस तो नन्द-खिलारी ?

५९ रान-किशोरी

श्यामाच म्हणूं काय तुला श्यामल पोरी ?

रम्मा परिरम्भात कशाला हिमगोरी ?

हातांत विळा आणिक डोळीवर भारा,
साक्षात् श्रमदेवीच दिसे आज समोरी !

तू फोक अजू पातळ, हा श्लोक बघूनी
केळीस जडे शोक, नुरे मागिल थोरी.

चालींत खुले ताठर ही अँट पहाडी,
अत्फुल्ल अुरीं सुन्दर सङ्गीन मुजोरी.

हीं सूचवितीं सोशिक कष्टालु भलाओ
नेत्रें गहिरीं भेदक तेजाळ टपोरीं.

साधेच पहा बाहुवटीं वाकरवाळे,
जें सुन्दर जात्या, न लगे त्यास छचोरी.

हा थाम्ब ! कुठे हारवला हृन्मणि माझा ?
कोणास पचे काय अशी नाजुक चोरी ?

वैकुण्ठ कुठे अन्य, अिथे तू जर लक्ष्मी ?
मी पाटिलराणा तर तू रान किशोरी.

काळींत खपूं ये चल अन् देवदयेने
होतील सुवर्णापरि हीं काजळ-खोरीं.

विस्तीर्ण तळें पूर्ण जळें, आंत तराया,
रायाहि जणू चौकट अैन्यास बिलोरी.

छायाळ अशा आम्रतळीं बैसुनि सोडूं—
कार्मारिण तू सुग्रण—तूझीच शिदोरी.

जाशील परी तू तर संन्सार कशाला ?
लेअनि फिरावें कफनी, माळ, कटोरी.

६० तेथे चल राणी

कोठे तरि जाअूं वसुनी शीघ्र विमार्नी

अज्ञात ठिकाणी

स्वातन्त्र्य जिथे, शान्ति जिथे, प्रेम अिमानी

तेथे चल राणी !

तेथे०

सामाजिक सम्बन्ध सखे, हे न टिकाअू ;

हे स्नेह दिखाअू !

मी तूज, मला तू , प्रभु दोघांस निदार्नी

तेथे०

भाळे न अिथे प्रीति धनावीण कुणाला,

ना मोल गुणाला;

लावण्य नसे जेथ जणू चीज किराणी,

तेथे०

व्हा बद्ध अिथे, प्रेम करा वा न कराही,

नातें दड राही;

गे लग्नाविधी जेथ न जीवैक्य निशाणी,

तेथे०

नातें पुरुषस्त्रीमधि ते अेकच वाटे,

अैसैं उफराटें

ज्याचें मत त्याचे वच यावें नच कार्नी,

तेथे०

डोळ्यांत अिथे लाडिक जादू परि खोटी,

अन् संव्शय पोटीं;

साधेपण जेथे न गमे गूण अडाणी,

तेथे०

काहीहि करा ही जनता मारिल नाझी

हासूनि अपाङ्गीं;

ध्येयास पुरा वाव मिळे, होय न हानी,

तेथे०

स्वातन्त्र्य न सत्तेविण, सम्भावितताही

दम्भाविण नाही;

स्वार्थापुरते सत्य न जेथे कुणि मानी,

तेथे०

- अन्याय अिथे जोंवर अन्यास जहाला
तों त्रास कशाला ?
- जेथे न शिणे केवळ लाभास्तव वाणी, तेथे०
ही चैन अविश्रान्त, बडेजाव विकाअू
टाकूनिच जाअूं ;
- स्वाभाविक कष्टाळु जिथे रम्य रहाणी, तेथे०
ये कोटुनि कष्टाविण विश्रान्ति दिनान्तीं,
धर्माविण शान्ती ?
- स्वादिष्ट सुधेहूनि जिथे भाकरपाणी, तेथे०
काव्ये नकलीं नीरस वाचूनि जिवाला
वाटे न जिव्हाळा ;
- पेसाळत गाभील जिथे ओहळ गाणीं, तेथे०
कोटूनि गरीबी असता रानफुलांहीं
शृङ्गारित राअी ?
- वेमोल जवाहीर खुले रात्र-वितानीं, तेथे०
कोटे तरी रानात वसूं या नि हसूं या,
जेथे न असूया !
- सन्तोष पडूं दे न कुटे न्यून निधानीं, तेथे०
वान्धूं चिमणें खोपट की अूव जयाची
दैवी प्रणयाची !
- आल्या अनिकेतास खुलें स्वागत रानीं तेथे०
अड्कावर खेळूनि शिकूं सृष्टिसतीच्या
आत्मप्रगतीच्या
- त्या गूढ कथा ज्या न कुराणीं, न पुराणीं. तेथे०

६१ सुधाकर

होतास कसा मित्र निका तू !

गेलास परी सोडुनि कां तू ?

भड्कूनि सख्या, योगसमाधी
केलास जगद्रङ्ग फिका तू .

तो घाव बसे खोल जिवाला,
होतेच नकोशी परि काळा;

हैं प्रकृतिचे पाप पहा की
सृष्टींत नसे नित्य हिवाळा.

तो गाढ तमी हा शशि येअी,
स्वारस्यसुधा ओतुनि देअी;

तत्रापि सख्या, ये ! बघ केवी
पूर्वस्मृति चित्तात ठसे ही.

येअील पुन्हा तीच अुषा का ?
चिर्त्तीच रहा अैकत हाका !



६२ सखये, काय करूं मी ?

सखये, काय करूं मी ? मज काहीच सुचेना,
तुजवाचूनि मला वाचन वा खेळ रुचेना.

दीर्घसूत्री रजनी घालवितों मोजित तारे,
न सरे ही अजुनी, कोठवरी होअिल दैना ?

जरि घूत्कार घुमे हत्कुहरी निर्जन आता
ये अुषे, सूक्त तुझे गातिल गे कोकिळ-मैना.

रुचि त्या दिव्य मुखाची विलसो मन्दिरिं माझ्या,
पार पाङ्गेल तमींची भितरी संव्शयसेना.

निजरूपींच जरी तू रुचिरे, रडुनि जाशी,
बे हृदी या हृदयाचा सखये, निर्मळ औना.

६३

प्रेम-पाशांत कसा मी पडलों तू पुसशी,
न शके अुत्तर द्यायास म्हणूनी हसशी.

प्रेम नाहीच कुणाही वर माझे म्हणतां
रक्तिमा आणुनि गालीं दुरि जाशी, रुसशी.

६४ चन्द्रिका का प्रिया ?

व्यर्थ पूर्वी म्हटलें की मज दे भेट यमा !

म्हणतों आज, रहा दूर वसे जेथ अमा.

मार्ग सम्पूनि दिसे आज परन्धाम अिये,
प्रीतिची ही न मुळी जीवनयात्रा सुगमा.

चन्द्रशाळेंत कशी शान्त सुधा ही विलसे,
आणि येती भरुनी सर्व जिवींच्या जखमा !

हासुनी तू पुसशी, कोण चमत्कार करी ?
पौर्णिमेची न दिसे काय तुला ही सुषमा ?

दे न मानेस असा निर्दयतेने झटका !
पौर्णिमा मूर्तिमती तू, नच पूर्णेन्दुसमा !

काय दावी नखरा राग तुझ्या गोल मुखी !
स्पष्ट हो त्याज्य किती ही झिजलेली अपमा !

कौमुदीने फुलं दे मत्त मुदे हीं कुमुदें,
हत्सुमाला फुलवी अेक तुझी चारु कमा,

वैभवाच्या शिखरीं जे बसती ते पुसती,—
ध्येयजीवी तरुणा, तू करिशी काय जमा ?

सुज्ञ हो, काय खुळा हा ! म्हणुनी तुच्छ गणा;
चित्कला ही मिळतां काय हवें आणिक मा ?

तू नको हासुं सखे, काय तरी हा बरळे !
चन्द्रिकेहूनिहि तू अेकच हृद्रम्य रमा !

अमा = अमावास्या. मा = मग.

६५ सौभाग्यवती

भावपुष्पें फुललीं हीं मधु अन्तर्यामी,
 बाहुं कोणास तुम्हांवीण दुज्याला स्वामी ?
 या करा धारण हीं ! ये न पुन्हा सन्धि अशी,
 काळही खेळुं बघे फुल्ल अशा आरामी.
 देवपूजा मजला कां कथिती साधाया ?
 नाथवेडें मन हें हाय रमेना रामी !
 दृष्टि माझी म्हणती की नच विश्वव्यापी,
 विश्व तुम्हांत समाविष्ट तुम्ही हृद्धामी.
 सर्व सौभाग्य तुम्ही अेक मला हें दिधलें,
 स्वर्ग शङ्कास्पद तो काय मला आगामी ?
 हाक मारीन कशी अन्य कुणाला, तुम्ही
 पाठिराखे असतां संवसृतिच्या सङ्ग्रामी ?
 गोड सेवा करुनी घ्या, न विनंती दुसरी,
 लाभलें सर्व; दुजी आस करावी कां मी ?

६६

तूजवाचूनि सुनी नीरस जाअी रजनी,
 हृत्कले ये गगनी !
 मी तुझी स्वप्नछवी काढित बैसे शयनी,
 दृष्टि तूझ्या वदनी .
 पञ्जरीं कोण्डुनि चण्डोल न कां तन्नाषा
 अैकशी आताशा ?
 कोणता बुल्लुल मोही तुज नामी कवनी ? हृत्कले०

६७ बालमित्रास

शैशवींचा सहज स्नेह पुन्हा

केवि कोठे जडणें तो अधुना ?

भोवतीचे जन हे सुज्ञ किती—

विश्वसीना कुणि चित्तांत कुणा.

खेळिमेळींत घडी जाय, पुरे !

मैत्रिकीचा विलसे हा नमुना !

दृष्टि सर्वत्र सुवर्णांच कशी,

न बघे कोणिहि अन्तस्थ खुणा.

मितनिन्दा करणें आडुनि ती;

शिष्टपन्थीं नच हा होय गुन्हा !

अन्तरींचा सहज स्नेह त्यां

जन्म त्यावाचुनि वाटे न सुना.

आणि होशी मज कौमार-सख्या,

हेमगर्भासम तू मित्र जुना.

काय मागूं ? अस कोठेहि दुरी,

अितरांच्याच सुखें फेड ऋणां.

प्रीति तूझी स्मरतों, हीच पुरे,

प्रभुची ही मज वाटे करुणा !

सुख तूझ्या स्मरणीही किति हें !

पुण्यशीला, किति रे मीच अुणा !



६८ जातांना

निमालीच का माया ? कशाला दुरी जाशी ?

पुन्हा स्नेह सम्पादूं कसा आणि कोणाशी ?

तुझ्यावीण या राती मला कोण साझाती ?

मुखेन्दूच तूझा हा जर्गी या तमोनाशी ?

तुझ्या सङ्गतीं गेलीं सुखाचीं किती वर्षे !

स्मरूनीच राहूं का गतप्रीतिच्या राशी ?

तुझ्या सङ्गतीं जीं जीं मला लाभलीं श्रेयें
न तीं खोल पाताळीं, न तीं अुन्व आकाशीं.

कृपेची तुझी दृष्टी करी जी सुधावृष्टी
वसे ती न वैकुण्ठी, असे ती न कैलासीं.

तुझ्या प्रीतिची ज्वाला करी शुद्ध जीवाला,
नको जान्हवी-रेवा, नको द्वारका-काशी.

नको जाअुं टाकोनी, नसे या जिवा कोणी,
अता भार का झालों ? तुवां गोविलें पार्शीं.

बरें, जा हवें तेथे, तुला दैव हें नेतें,
परी देवि, जातां जा मला देअुनी आशीं.

६९ प्रबोधन

जहाली अुषा जागी, सखे, तूहि हो झणी,
अुषेसारखा अुञ्ची करी साज साजणी.

तिचें रूप दावाया बने सिन्धु आरसा,
पहा तू बहारीचा तुझा इन्दु दर्पणी.

अुषेसङ्गती भानू धुक्यातूनि ये वरी,
स्तवूं यास सूक्तांनी, असे रम्य पर्वणी.

‘फिरा या मऊ वेळेवरी वा गिरीवरी,
उठा प्रेमयुग्मानो,’ सखे अैक अश्रणी.

समुद्री हवा खारी सुखें भेवुनी फिरूं,
वनश्रीस भेटूं या—सती पूज्य देखणी.

लपूनी लताकुञ्जी करूं प्रेमकूजितें,
पडूं वा सुखारामी हरित् शाद्वलाङ्गणी.

तिथे फूलझाडांचे उभे दाट ताटवे,
तुझी बेणि गुम्फाया करूं पुष्पसन्चणी.

म्हणूं अेक आवाजें तुझ्या आवडींतली
खऱ्या प्रेमलीलेची रसोदात्त लावणी.

गुलाबी प्रभातींची असो शोप साखरी,
पुरे सोझ हें आता, झणी अुठ साजणी.



७० अखाणा

गडे, नको छळुं आता, सुचे न नाव, अखाणा,
पहा न्यहाळुनि माझा खट्याळ राजस राणा.

असो नसो कुणि पाशी, हसे रमे अपुल्याशी,
लबाड चोखित बोटें पडे मजेंत अताणा.

पहा कसा ढक लावी, कुतूहलस्मित दावी,
तया कळे जणु सारें-खराच बाळ शहाणा !

मुके पटापट याचे कितीहि ध्या न चिडे हा-
सदा फुलापरि तान्हा प्रसन्न गोजिरवाणा.

परन्तु वेळ जहात्यावरी न गप्प बसे हो !
घरास गर्जुनि सोडी हटेल दावुनि बाणा.

पुढेहि आस असे की प्रभाव दाविल शेखीं-
अुडेल उन्च भरारे जसा हवेंत ससाणा.

अमोल भूषण गेहीं नि खेळणें अमुचेंही,
प्रमोद शुक्तिस वाटे बघूनि मौक्तिक-दाणा.

असैंच भावपटाचें पुढे पुढे विणणें हो,
कुमार त्यांतिल बाणा, नि कोण ओळख ताणा ?



७१ अगोटींची भेट

अगोट लागुनि ही तर जाहली घरणी,
सजे जशी हिरवा शालु नेसली सजणी.

नदी कषायित धुन्दीत चालली फुगुनी—
नव्या वयांतील ही ओढ, ही कशास गणी ?

पडूनि क्षिम्क्षिम पाअस धुन्दतात दिशा,
मलाहि होय कसेसेंच लागुनी झुरणी.

हलं नयेच अिथूनी, भिजे, मिजो तनु ही !
करुनि धीर रिघावें कुणाचिया शरणी ?

कितीक साठवणी पूर्वसौख्यदुक्खाच्या,
खुल्या करुनि कथाव्या कुणास आठवणी ?

असा निमग्न विचारांत कातळावर मी
पुढुनि आलिस तों तू चढूनिया चढणी.

चपापलों तुज देखूनि, लाजलोंहि जरा,
पुढे मनीं भय—ऐकान्त आणि तू रमणी !

विभागवी स्मित अव्याज ओठ हे चिमणे,
लघाळ दृष्टि करी हाय जादुची करणी !

विशाळ निर्मळ इन्दीवरें तुझ्या नयनीं,
गुलाब-गाल फुलूनी बहार मैतरणी !

सुरेख अुन्नत सङ्गीन गुच्छ हे असुनी
न नम्रता तनुला ये, न मन्दता चरणीं.

तनूंत राजस तारुण्य मुस्मुसूनि निघे,
परन्तु तू हरिणी जी अुडे खुल्या कुरणीं.

तुझे स्मित क्षण विश्रान्तिचें गमे स्थळ हें,
जसें जिवन्त हरिद-द्वीप रूक्ष शून्य रणीं.

बघूनि हैं स्मित मी दङ्ग गुङ्ग होय जसा
श्रवूनि मञ्जुळ पुङ्गी डुले रसज्ञ फणी.

तथापि रोख कळेना तुझा, कळेल कसा ?
कशास लाविशी माया जिवास या गडणी ?

कुठे भणङ्ग खुळा मी, कुठे रमा ललिता,
अमोल पाचच तू मी भिकार काचमणी.

स्मितांत निर्मळ तूझ्या असें बुडूं मज दे,
तरूनि जाअिन वेगें भवाब्धिवैतरणी.

तुझ्या स्मितांत मला स्वर्ग भूवरी दिसतो
परी अशा कुणग्याचा कळे न कोण घणी ?

तुझ्या स्मितास कसें आज देअं उत्तर मी ?
पटेल काय तुला तें पडूनिही श्रवणी ?

असाच लोभ असूं दे ! कधी तरी पुढती
कथीन हृद्रत माझें करीत आळवणी.

७२ ठुमरी

फिरावयास हवाशीर थण्ड या प्रहरीं
सजूनि ये कुणि तन्वी-जणू अुषा इसरी !

सफेत पातळ, बेतीव पोलकें गहिरें,
अखूड नाजुक छत्री, नि बूट ते रबरी.

भिजूनि सौम्य अुन्हाने हसे सरित्त हा,
फुलूनि येअुनि रङ्गांत तेरडा-तगरी.

पडूनि चादर बान्धावरूनि पाण्याची
गभीर घोष धडाडूनि कातळास करी.

अखण्ड घालिति फेन्या हवैत पाकोळ्या
तशी सलील हिची वृत्ति नाचरी लहरी.

बसे अथे क्षण, तेथूनि जाय ही उठुनी,
खुड्दनि पुष्प जशी घे तशीच चित्त हरी.

गतींत मोहक चाञ्चल्य, काय हा नखरा !
म्हणूं कबूतर हीते, पतङ्ग का भ्रमरी ?

चूर्णीत माणिक का प्रेमि-रक्तबिन्दु म्हणूं ?
स्वतःस वेष्टुनि घे अकपेड ही कबरी.

निसर्गसिद्धच सौन्दर्य हें हिचें आधी,
तशांत साह्य तन्हा या नव्या कलाकुसरी.

दिसे मुखावर ही बेगुमान अँट किती !
नवीन शिक्षण, सम्पत्ति अन् हवा शहरी.

चलाख बेडर डोळ्यांत अिन्द्रजाल पहा !
स्मिततांत लाघव जिज्ञासु, गूढ ही जवरी.

खुशाल लाडिक हास्यास या दुजा भाळो,
हवेत जीव तरङ्गो फुगूनि हावभरी.

वधेन रूप दुरूनीच मी तुझें विजली,
तुझा प्रसाद कळे गे असे कसा जहरी.

जिवास विन्धुनि ठेवी जिवन्त दृग्शर हा—
न ये रुजूनि तुझा घाव लागतां कहरी.

पुसेल कोण मला ? ख्याल भावमन्थर मी !
हळूच हृत्सुमर्नी नाच तू परी ठुमरी !

७३ स्त्रीस्वभाव

“तिच्यासमक्ष न ये ओळ अेकही रचितां,
पहा परन्तु परोक्षीं स्फुरे गड्या, कविता.

अगम्य आणिक तेढा किती स्वभाव तिचा !
वियोगशासन दे ती रसूनि याकरिता.

रुचे कवीहुनि कां काव्य, वस्तुहूनि छबी ?
रुचे न भाव मुका कां असूनि खोल जिता ?

तिला वियोग कसा सह्य हो जरी कवनीं
स्मृतींत मोहक नावीन्य होय दाखविता ?

तिच्या समोर मला प्रीतिचेंहि भान नुरे
म्हणूनि काय गमे तीस भाव-कोश रिता ?

अवर्णनीयच तो तत्प्रसाद, काव्य पळे !
वियोगतापच काव्यास हाय हो जनिता !

विचित्र सिन्धुपरी स्फूर्ति ही, हिला भर ये
द्रवे हिमाद्रि जर्जरी चण्ड तापुनी सविता.

तर्जनीच रङ्गुनि धावे असीम होअुनि ही,
किती भयानक लावण्य दाखवी सरिता !

त्यजूनि मानसकासार—चारु दर्पण की !
रुचे कषायित कल्लोलिनी कशी ललिता ?”

“अरे असूनि कवि स्त्रीस्वभाव नेणशि तू !
वृथा न ती कवनीं प्रीति दाखवी वनिता.

रुचे न गुप्त म्हणूनी सरस्वती तरुणां—
मरीचिकाहि रणीं मोह पाडिते तृषिता.

‘गडे, किती किति हें प्रेम मी करीं !’—वच हें
सदैव आतुर अैकावया असे दयिता.”

७४ कां सङ्कोच ?

“ पुरे गडे ! किति सङ्कोच ? ये अशी जवळी !

मुखावगुण्ठन सारुनि हजगत् अजळी ! ”

—परन्तु दर्शन घ्यावें गमे दुरुनिच मी,
दुरुनि गुञ्जन अकेन मी कळी कवळी.

तुम्हास दावुनि हृद्गुण दावया मधुही
असुनि आतुर मी आंत दावितें अकळी.

प्रफुल्ल होअुनि होणें पुढे विशीर्णच ना ?
करी मला न पहा भीति ही परी दुवळी.

जगत् कृतघ्न असो हें लवाड पोटभरू.
असे पतङ्गहि, सारेच का अली कमळीं ?

परी मला भय वाटे, दुरुनि रम्य दिसे
दिसेल काय तसें रम्य पोचतां जवळी ?

मला दुरुनि तुम्ही ध्येयमूर्ति की गमतां,
करी बहार जर्गी हीच भावना सगळी.

असो कसेंहि जगत्, ध्येय त्या परी न दिसो !
जिवास जाळिल नैराश्य वा सदा अनळीं.

हृदीं परन्तु सख्या, हीहि पोखरी चिन्ता—
जिवन्त राहिल कैशी मिट्टुनि नित्य कळी ?

अद्या दिसेल मला तें भलें अद्याच दिसो,
लुट्टुनि घ्या अजि अैश्वर्य हें सहस्रदळी.

७५ ढोङ्ग

तुझाच दास नि लागे सखे, तुझ्या पाठी ?

छळी तुला नि म्हणे, सर्व हें तुझ्यासाठी ?

खरेंच, अन् बघशी तूहि त्यास टाळाया
अचूक तों पडती तूमच्या पुन्हा गाठी ?

म्हणे, 'नको मज माझें, तुझें हवें,' तूते
कळे न भाषण भापा असूनि महराटी ?

विनन्ति, कोप, अपेक्षा, तिरस्कृती वाया ?
हसेच धीट बघूनी कपाळची आठी ?

कितीहि वाग्शर मारा, कितीहि धिक्कारा,
तथापि लोचट मोठा कशास ना गाठी ?

कथूं अुपाय तुला मी बरोबरीची का ?
पहा, खुल्या करूं तूझ्या मनांतल्या गाठी ?

अगे बिलन्दर पोरी, कस्तुनि ही चोरी
पुन्हा अशी करिशी काय तूच हाकाटी ?

तुवां अगोदर हृद्रत्न चोरिलें त्याचें,
न जे मिळे धन वेचूनिही कुणा हाटी.

न होय माफ गुन्हा हा, खुशाल तर्कांच्या
अुड्या पटापट तू मार येथ कोल्हाटी.

अुपाय अेकच, हृद्रत्न दे तुझें त्याला,
जरी असेल ठिकाणीं, करी फिटम्फाटी.

पुरे पुरे रुसवा ! सोड्ग ढोड्ग मी जाणें,
दुरीच बैस, अुन्हाळ्यांत कां तुझी दाटी ?

७६ प्रेमशूर

हाल काय दासाचे, काळजी न खावन्दा,
मी परी तुझा झालों स्वामिनी, खडा बन्दा.

जन्मभूमि सोडूनी आप्तपाश तोडूनी
देहदुक्ख जोडूनी जाहलों परागन्दा.

ही न शेज पुष्पांची, खाच मात्र काट्याची,
लुप्त हीति झालेल्या शोधितों मनोगन्धा.

तावुनी सुलाखोनी प्रीत घे महाराणी !
खूण अन्तर्गची घे, दोष दे न या फन्दा.

प्रीत ही पतझाची लाट का अनझाची ?
ही मिठी भुजझाची, सर्वनाशि हा धन्दा.

वेळ जाय हा वाया, दाब अकदा माया,
सिद्ध आहुती द्याया प्रेमशूर मी खन्दा.

७७ स्पष्टोक्ति

मी तुझ्यावरी कवनें गाअिलीं किती रचुनी,
त्यांतलें रहस्य कसें ना कळे तुला अजुनी ?

काव्यरीति तू स्तविशी, गूणदोष दाखविशी,
ठेविशी परी कविशी वृत्ति हाय काय सुनी !

रम्य चारु रूप तुझें अक सौख्य दे, न दुजें;
शान्तवी तृषा न परी जेवि अम्बरस्थ धुनी.

तारकाच तू गमशी वा सुधांशुसिन्धु शशी,
मी मनुष्य, तार मशी, मी न देव, मी न मुनी.

गाअिलीं किती कवनें, लोटलीं किती अयनें,
नीट ही पद्दा अजुनी प्रीति खोल सन्ध जुनी.

७८ तुझी निष्ठुरता

निष्ठुरतेमुळे तुझ्या काळिज हें दुमझलें,

दोषच काय की तुझ्या हें प्रणयांत रझलें ?

जाणुनि तू जिवास या सुन्दरतेंत गोवुनी

मोकालितां पुन्हा तुझे चित्त न कां विशङ्कलें ?

आळविलेंस सुन्दरी, खेळविलेंस हत्सरी,

आणिक काय सत्तरी त्वन्मन हाय रन्जलें !

जीव तुलाच भाळला, कां वनवास हा मला ?

आवडतीं विरक्तिला निर्जन घोर जझलें.

प्रेम जुनें तुटेच ना, आसहि कां सुटेच ना ?

गुप्त असह्य वेदना देशि सदैव चञ्चले.

सुन्दरतेंत सापडे प्रेम म्हणून का नडे ?

अन्ध कसा बनूं गडे हे मधुरझमझले ?

शब्दहि तू न अँकशी, दृग्शरही न फेकशी,

आळवणी करूं कशी ? हाय जिणेंच सम्पलें !

७९ मोतियाचा गजरा

मोतियाचा सतेज हा गजरा,

चेहरा यापरी करा इसरा.

म्हणतां कां फुरझटूनि अशा,

‘मानभावी, तुम्ही दुरीच सरा !’

काय थट्टा नको ? नको सलगी !

मधुभाषाहि का दुरूनि करा ?

दग्धचित्तीं कुटूनि भाव नवा ?

केवि येअी रणीं नवीन झरा ?

ठरलां का अभागिनी, वेड्या ?
 यापुढे ना दिवाळि ना दसरा ?
 काय हा राग ! छे दिसे असना,
 काय रागांत गोड हो नखरा !
 मृग नेत्रांतुनी अता वरसे ?
 प्रमदांची खरी विचित्र तन्हा !
 तूच ना भग्न चित्त सान्धयलें
 आणुनी या भिकारियास घरा ?
 दग्ध होताच हृत्प्रदेश तदा,
 भाव-पीकासही तसाच बरा.
 मग जाअूं ? कशास राहुं अये ?
 भाव माझा तुला गमे न खरा ?
 नित्य माझीच गे गळोत टिपें,
 चिम्बवीशी कशास तू पदरा ?
 जीवघेणी अशी कशी थट्टा ?
 संव्शयाचा नकोच वास जरा.
 ये अशी ! यास हात लावुं नको
 मीच बान्धीन हा अता गजरा.

८० प्रेम-सम्भ्रम

मूर्ति तुझी देखतांच मी पडलों सम्भ्रमी,
पूर्ण शशी ये अखेर काय हृदीच्या तमी !

काय करूं भावसिन्धु अतुल्य हेलावतां,
यौवन हें भावभूत, होय न आशा कमी.

हा नखरा, हा कटाक्ष आग न लावील कां !
अन्ध न मी, मी पिसा न, मी न चतुर्थाश्रमी.

मादक केवी अरोजवैभव अतुल्य हें !
केश न आजानु, पाश गन्धित हे रेशमी.

हास्य तुझे खोडसाळ, राग तुझा लाघवी,
चारुचमूव्यूह थोर, काय करूं अेक मी ?

मी न करीं व्यर्थ झुन्ज, तूच हवें तें करी,
स्वर्गमहीराज्य हेंच, मी पथ अैसा कमी.

कां म्हणशी, हे प्रलाप, संयम कां तूटला !
अेक शुकाचार्य मात्र या जगतीं संयमी.

जाण गडे, पाहिजेस तूच मला सङ्गतीं,
की विरहीं तूजवीण मी तर नित्य श्रमी.

८१

दृष्टि तुवां फेकतांच देह हलेना,

चित्त चलेना तथापि रोख कळेना.

प्रेम-पिसा होय, जाय तो नर बाया,

शास्त्र कळूनीहि हाय काहि वळेना !

८२

काय करुं यापुढे प्रेय कुठे नातुडे,
शोक वृथा बापुडे प्रीतिविणे बुड्बुडे.

ही भरली सम्पदा बाहुं कुणाला वदा,
दैन्य बघूनी असें जीव सदाचा कुडे.

८३

अूठ अूठ, नदीकाठ पाहुं सर्व फिरूनी
काळ मागिल आणूनि त्यांत जाअुं विरूनी.

बैसतेस अुदासीन, आणि केवि तदा तू
गोड हासत हें चित्त घेतलेंस हिरूनी !

८४

रसोदात्त भावगीत रचूनी तुझ्यावरी
कर्मों तेंच तें गृहणूनि सख्या, मी विभावरी;
अुठे तों मधे प्रतिध्वनि माझाच, अैकतां
चपाणूनि मी बघें कशि आशाळु बावरी !

८५

पहा कसें गौरविले कुठे कुठे मी तुजला,
स्तुतीमुळे जीव तुझा कळे न हा कां बुजला ?
दुरी दुरी राहशि तू, न शब्दही बोलशि तू,
वर्नी फिरें ढाळित मी पदोपदीं अश्रुजला.

८६ आआची आठवण

प्रेमस्वरूप आआ! वात्सल्यसिन्धु आआ !

बोलावुं तूज आता मी कोणत्या उपार्या ?

तू माय, लेकरुं मी; तू गाय, वासरुं मी;

ताटातुटी जहाली आता कसें करुं मी ?

गेली दुरी यशोदा टाकूनि येथ कान्हा,

अन् राहिला कधीचा तान्हा तिचा भुका ना ?

तान्हास दूर ठेवी—पान्हा तरीहि वाहे—

जाया सती शिरे जी आगींत, शान्त राहे;

नष्टुर्य त्या सतीचें तू दाविलेस माते,

अक्षय्य हृत्प्रभूचें सामीप्य साधण्याते.

नाही जगांत झाली आवाळ या जिवाची,

तुझी उणीव चित्तीं आआ, तरीहि जाची.

चित्तीं तुझी स्मरेना काहीच रूपरेखा,

आआ हवी म्हणूनी सोडी न जीव हेका.

विद्याधनप्रतिष्ठा लाभे अता मला ही,

आआविणे परी मी हा पोरकाच राहीं.

सारें मिळे परन्तू आआ पुन्हा न भेटे,

तेणे चिताच चित्तीं माझ्या अखण्ड पेटे.

आआ, तुझ्या वियोगें ब्रह्माण्ड आठवे गे !

कैलास सोडुनी ये अल्लेसमान वेगें.

किंवा विदेह आत्मा तुझा फिरे सभोती,

अव्यक्त अश्रुधारा की तीर्थरूप ओती !

ही भूक पोरक्याची होअी न शान्त आअी,
 पाहूनिया दुज्यांचें वात्सल्य लोचनाहीं.
 वाटे अिथूनि जावें, तुझ्यापुढे निजावें,
 नेत्रीं तुझ्या हसावें, चिर्तीं तुझ्या ठसावें !
 वक्षी तुझ्या परी हें केव्हा स्थिरेल डोकें,
 देअील शान्तवाया हृत्स्पन्द मन्द शोके !
 घे जन्म तू फिरुनी, येअीन मीहि पोटी,
 खोटी ठगे न देवा, ही अेक आस मोठी !

८७ बाळ-राजा

आनन्दकन्द लोकीं हा शाहु बाळ-राजा,
 पाहूनि यास शोकीं अुल्लास होय ताजा.
 अन्धार गाढ भोंती, चिन्ता परी नको ती,
 हास्यप्रभेस ओती हा बाळचन्द्र माझा.
 हा जातिबन्त छावा, आशेस हा विसावा,
 साधूनि दुष्ट दावा दैवा, सुखें अता जा.
 हा बन्दिवास याचा राहील का सदाचा ?
 हा वीर सङ्कटांचा ठेवील का मुलाजा ?
 स्वत्वास जिङ्कणारा, राष्ट्रास तारणारा
 फोडूनि हाच कारा येअील राष्ट्र-काजा.

८८ अज्ञात नाथास

आहेस तू जर्गी हें खोटें खरें न ठावें.

नाथा, तथापि तूतें मी बाह्रतें स्वभावें.

येशील का कुठूनी केव्हा कसा कळेना,

मी जागच्याच जार्गी शोधीत तूज धावें.

स्वर्गांतुनी मनाच्या घे झोत भावगङ्गा,

अन् ही सदाशिवाच्या शीर्षाच शान्ति पावे.

जाअूनि दूर राया, लोपे मर्नी न माया,

काषायवेष का या ह्रस्वजिनीस भावे ?

भाण्डार लूटवाया केले प्रयास वाया,

सौभाग्य अन्तरीचें वाढे तुझ्या प्रभावे !

प्रीतीच ज्योत ज्याची तो दीप जन्म माझा,

गाभारियांत तुझ्या नन्दादिपें जळावें.

काळीज धुग्धुगे तों कर्तव्य हें टळेना,

अन् गात गात व्हावें हेंही तुझ्याच नावें.

जात्याच दुर्बल मी, मगदूर काय माझा ?

स्वामी, धरूनि हातीं वेडीस चालवावें.

कोठे घरीं, वर्नी वा दर्यावरी, रणीं वा,

सामीप्य गाढ तूझें चित्तीं सदा पटावें.

येवो अथाङ्ग पाणी, वारा असो तुफानी,

जावो पुढेच तारूं, बैसोत हेलकावे ! !

कान्ती तुझ्या स्मिताची सज्जीवनीच माझी,

रे, मृत्युभीति चित्तीं प्रीतीसवें न मावे.

८९ बेगमेचें विरहगीत

जमल्यास आज तारा अथवा खुशाल मारा,
तुमच्याशिवाय थारा मजला कुठे अुदारा ?

प्रभु थोर या जिवाचे, महिमा महींत गाजे,
हृदयीं अखण्ड वाजे तुमचाच हा नगारा.

विभवीं तुम्ही लपावे, अपुल्यामधे रमावें,
तुमच्या परन्तु नावें जगि कारभार सारा.

रुसलां जहॉपन्हा कां ? ऋति वेळ मारुं हाका !
बनवा अमेस राका, नलगे तुम्हां अिशारा.

उपभोगवस्तु नाना तुमच्याविना वृथा ना ?
मग या पहा जनाना मज हो असह्य कारा.

वनभूमि ही दिसे की पसरी कलाप केकी !
फुलवा कटाक्ष सेकीं हृदयांतला सहारा.

सुकुमार पुष्प-शेजीं, विरहीं न शान्ति दे जी,
झळ काय हाय ये जी ! कुठला सुगन्ध-वारा ?

जगतीं तुम्हीच गाजी, न तुम्हांस कोण राजी !
तुमचीच मी नमार्जी करितें दुवा उदारा !



९० अक्षय्य लागणी

विद्युल्लतेप्रमाणे हासूनि साजणी,

अन्धार गर्दवूनी जाशी पुन्हा झर्णा.

रस्ता पुढे दिसेना अन्दाज होअिना,

हा जीव पाठलागीं मी लाविला पर्णों.

मागें न येअुनीही जाणार मी कुठे ?

खेचूनि ने, न सोडी तूझी मुलावणी.

ठेचाळतां उठूनी जाअींच मी पुढे.

रात्रींहि पापणीला लागे न पापणी.

घेअूं कुठे विसावा ? रस्ता अनन्त हा,

थाम्रूं तरी कसा मी ? अक्षय्य लागणी !

अैशी लपाछपी तू खेळूं नको गडे,

राहीं ध्रुवापरी तू—ही अेक मागणी.



९१ प्रेमाची शिक्षा

तू भासलीस मागे काव्यात्म सारजा,

तू वाटशी निषादी गौरी नगात्मजा.

जातां खिळूनि जागीं त्वद्रूप पाहुनी

तू विन्धिलें कटाक्षें सम्मूढ सावजा.

आधी करुनि त्याला घायाळ कां अता

खोचूनि साङ्गशी की आहेस मुक्त, जा !

गेले तुटूनि सारे सम्बन्ध मागले,

वक्रोक्तिने कशाला देशी अता रजा ?

मार्जार मूषकाशी जो खेळ खेळतें,

खेळांत त्याच का गे वाटे तुला मजा ?

हा योगधर्म साङ्गे, प्रेमस्वरूप जें,

त्यागूनि अर्थ सारे त्यालाच या भजा.

येअूनि अन्तरूमीं प्रेमांत मी पडे

हा का गुन्हा म्हणूनी देशी मला सजा ?

हे हालहाल आता झाले न का पुरे ?

दे मोक्ष अेक घावें छेदूनि काळजा !

९२ प्रमद्वरा

सौभाग्यसुन्दरी, गेलीस कां त्वरें ?

पाहूं कुठे तुला काव्यात्म अप्सरे ?

ये रङ्गपञ्चमी, कां गे वियुक्त मी ?

मी कां पडूं तमीं, हृज्ज्योत तू बरें !

अन् पुष्पवैभवीं सृष्टी दिसे नवी,
स्वर्गास खेव दे सृष्टि स्वयंवरें.

ही गूढ लागणी तूतेच साजणी,
हाकारिते वर्नीं पाही पिकस्वरें.

स्वर्गीय ताप हा जाळी मला पहा,
आशाच सोडिली माझी भिषगवरें.

सञ्जीवनी तुझ्यापाशी असूनिही
जावें मरुनि का मी मोहनज्वरें ?

सौन्दर्यनन्दिनी, तू सर्व जाणशी,
नैष्ठुर्य का तुला शोभे प्रमद्वरे ?



९३ जुगारी

गोरी सलील सुन्दर तू भेटतां कुमारी
वाटे भर्षी अजूनिहि आदे जरा खुमारी.

दैवें दगा दिला जरि कित्येकदा तयाला
अन्ती कुवेर होअिन मानी मनीं जुगारी.

मी धाडशी सदोदित लावीं पणास सारें,
आशेवरी विसम्बुनि हातांतले जुगारीं.

स्वप्नावरी तरङ्गत गुड्डीत जन्म जाआी;
निश्चिन्त मी असावध, फुड्को कुणी तुतारी !

हो स्वर्गलाभ भूवर, हो सर्वनाश किंवा,
माला पडो शिरावर किंवा पडो कुठारी !

जाती सुवर्ण-मध्यम-पन्थेंच हे शहाणे,
प्रेमांत हेंच केवळ सौभाग्य—बेसुमारी ?

तूझें घडूनि दर्शन मी प्रेममत्त झालो,
वैराग्य केवि आदरुं ? का प्रेम हें न तारी ?

राजर्षि तोहि मोहित हो मेनका-कटाक्षें,
तूझ्यापुढे टिके नच ही पुस्तकी हुशारी !

जाळ्यांत येअि सावज हा दोष आमिषाचा,
दोषास पात्र या तव सौन्दर्यजादुगारी.

राजर्षि घालवी तप, कोणी मुके जिवाला,
सर्वस्व ठेविळें बघ मीही तुझ्या पुढारीं.

हे चारुगात्रि, भीति न होअील काय याची;
हे देवते, तुझी कृति होअील चारु सारी.

९४ पुजारी

अव्याज आणि राजस तू भेटतां कुमारी
 हो शान्त भाव अन्तरि माझा पिपासु भारी.
 आलों चढ्वनि डोङ्गर तों नेमकी पुढे तू !
 मी श्रान्त पान्थ आणिक तू सावली दुपारी.
 पूर्वी किती मनोरथ घाटांत चूर झाले,
 मी थाम्बलों न कीं जगि आशा जिगीपु तारी.
 मी शैलजा म्हणूं तुज का क्षीरसिन्धुकन्या ?
 का चन्द्रिकाच जी स्थित हो पुष्पवत् तुषारी ?
 झालों त्रिदण्डि तूजच धुण्डावया सुभद्रे,
 गे ऐक सत्य भाषण हे भावनानुसारी.
 ही प्रीति दे मला तव हातांत देवते गे,
 “सा मामनुव्रता भव !” बोलेल का पुजारी ?
 तेढा कुरूप मी मज सारल्य, चारुता दे,
 कुब्जेस दे अलौकिक लावण्य तो मुरारी.
 आशा सदैव चञ्चल, हीते विराम दे तू,
 स्वीकारुनी सखे, मज वेड्यास या सुधारी.
 जीवास दर्शनें तव आनन्द-शान्ति लाभे,
 आता हरुनि तू मज दे काम्य-मोक्ष चारी.

५५ क्षमस्व

आता न कां रुचे तुज ही प्रीति भावडी ?

चित्तांतली अजूनिहि जाओ न कां अढी ?

माणूस केवि राहिल गे नित्य शाहणें ?

कां राखिशी अुरीं गत कालांतलीं मदीं ?

दे त्यांस अग्नि या अनुतापांत माझिया,
तप्ताश्रु-सङ्गमीं बघ हा पूर चौथडी !

गेले किती वसन्त नि हेमन्त लोटुनी,
अद्यापि होय आठव तूझा घडी घडी.

रागांत अन्त का मम तू पाहणार गे ?
देवि क्षमस्व ! धावुनि ये, सोड फू गडी !

होतोंच ना तुला प्रिय अत्यन्त ऐकदा ?
ध्यानांत आण तो क्षण, दे भेट तातडी.

झाला असे पुरा शनिफेरा, अता तरी
ती होअुं दे पुन्हा युति, कां ठेविशी अढी ?



९६ दिनान्त

येतां दिनान्त सन्निध येती न त्या झळी,
वाहे हवा सुखावह, आराम या स्थळीं.

या वायुवीचि शीतल लीलेंत नाचती
कैशी सरित्तनूवर गुम्फीत साखळी !

घाटास चुम्बिता जळ वाजे डुबुक्-डुबुक्,
खुण्टावल्या तरी हळु हेलावती जळीं.

पोचेल दृष्टि तोंवर तापीपलीकडे
शिन्दी रसाळ आणि त्या रक्ष बाभळी.

निम्बोणि आणि सूक्ष्मसुगन्धी शिरीष हे,
यांच्यावरी अभ्या धरिती छत्र नारळी.

वाळें तजेल ज्यांवर सानन्द खेळती
ते गालिचेच का मअु दाबीव हिर्वळी ?

हे पोपटी तृणाङ्कुर नाजूक का जणू
कादमीरचीच लोकर अन् तीहि जावळी !

प्यायास नारळी पय पेल्यांत सृष्टिच्या,
खायास साखरेपरि हीं मोह-शाहळीं.

गप्पास काव्यशास्त्रविनोदी असे सखे,
गायास कण्ठ सुस्वर अन् गजलाञ्जली.

खेळावया मनोरम-सेना सभोवतीं,
खेळाडु आणि चौकस ही बाळ-मण्डळी.

येतां निशा हळूहळु जाअू कुणी कुठे,
आरक्त या क्षणीं तरि ये मौज आगळी.

१७ वियुक्त-विलाप

जातां टळूनि आवस वाढेल दृच्छशी,
आशेस तों करी हत काळी चतुर्वशी.

ही चन्द्रकोर ये रुचि आणावया तमीं
लोपूनि अल्पकालच तेजांत आबशीं.

वर्पतुचन्द्रिकेपरि होअूनि संवसृती
आता सरीवरी सर वर्षे निशा मशी.

कैलास पाहण्यास्तव गेलीस चित्कले,
ठेवूनि गाढ मागुनि अन्धार मानसीं.

अल्का नभास सोडुनि घे झेप खालती,
ज्योतिष्पथास दावुनि लोपे पुन्हा जशी,
सोडूनि तू तशी मज गेलीस राजसे,
गेली त्यजूनि ज्यापरि अैलास अुर्वशी.

भ्यावेस तू जळीं तुज नेल्यास मी बळें,
अव्यक्तसागरीं तर घेशी अुडी कशी ?

पूर्वीं जरी मनोरम थडेंत वञ्चिलें,
क्रौंयें कधी न यापरि तू पाडिलें फशीं.

धर्मार्थकामसाधन केलें समागमें,
कां अेकटी पुढे द्रुत मुक्तीस पावशी ?

स्वर्गी परी सुनें तुज वाढेल ना सखे,
पृथ्वीवरी तुझ्याविण वाटे जसें मशी.

९८ सृष्टि-वैभव

हैं काय सृष्टिवैभव चौफेर सारिखें !

हो दृष्टि शान्त पाहुनि पाचूच की पिके.

रत्नें कितीहि धारण सम्राट् करो शिरीं,

औश्वर्य शैल निर्दय तें यापुढे फिकें !

सृष्टी कुटुम्बवत्सल केवी कृतज्ञ ही !

कर्दा खपूनि कष्टनि लागे परी भिके.

स्वातन्त्र्य-सौख्य तेज न याच्या मुखीं दिसे,

अैदी तथापि नागर अैटीत हे निकें.

सर्वत्र हाय कोन्दट माजे प्रशान्तता !

स्तोत्रे पढीक यद्यपि गार्ती शुकादिकें !

भू, फार भार होअुनि कोपूनि कम्पतां

होती अनर्थ, मानव अद्यापि ना शिके.

अुल्लाससूर बाहिर रानींच ये अिथे,

गार्वे सदैव राहुनि अव्यक्त का पिकें ?

ये, सृष्टिचेंच वैभव हें साठवूं ह्द्रीं,

तू मी गरीब, रङ्गहि हा का सदा टिके ?

९९ काहूर

हें काय असें होअी ? साशङ्क घपापे अूर ,
 डोळ्यांत जमे पाणी, डोक्यांत अुठे काहूर .
 अेकान्त गमे ठेवी छातीवरती ओझें,
 अन्धार फिरे भोंती, गेला दुनियेचा नूर ,
 स्वारस्य न तें राही, हो लुप्त जिगीषा ही,
 नैश्चित्य नुरे काही, गेलाच गमे मगदूर .
 मी गीत कसें गाअूं ? स्फूर्तीस कुठे पाहूं ?
 भेसूर जगामार्जी कोल्हाळ अुठे बेसूर .
 पाणी न कुठे साचे, हा जीव कसा वाचे ?
 वाळूनि मदाशांचे जातात पहा अड्कूर .
 ह्रत्सङ्ग तिचा किंवा मृत्यूच मिळो जीवा—
 थाम्वेल कधी काळी त्यावीण न ही हुहूर .

१०० दीननाथा !

कां दया ये न तूते दीननाथा दयाळा ?

कां मला आडरानीं टाकिशी लोकपाळा ?

यौवनाच्या मदाने पाडिली भूल मागे,
आणि मात्रासुखांचा जाय लागूनि चाळा.

ती अहन्ता गळाली, मोहनिद्रा पळाली,
आत्मविश्वास गेला, दैन्य आलें कपाळा.

मत्त होतों मदाने मी गजेन्द्राप्रमाणे,
झोम्बतो नक्र पार्यो, मार या क्रूर काळा !

नन्दपत्नीस कान्हा, मी तसा तूज तान्हा;
हट्ट घेओ तुझा मी, राहशी का निराळा ?

ही मिठी घट्ट तूझ्या मारिली आज पार्यो,
माअुली, घे कडे घे मूढ लाचार बाळा !

झांकितां पल्लवें तू क्षीण या तान्हुल्याला
जाच ना दे अन्हाळा, पावसाळा, हिवाळा.

तू जणू क्षीरसिन्धू, दे मला अेक बिन्दू;
दाबिशी कां बलें तू अन्तरांचा अुमाळा ?

१०१ प्रार्थना

कुणाला कुणी निर्मिळें आणि केव्हा,
तुवां मानवाला, तुला मानवें वा—
करो गूढ हें मूढ त्या तार्किकाला,
स्वये वन्दितें भावना तूज देवा.

विराटापुढे काय ताठा अणूचा ?
रजाचा रवीच्यापुढे काय केवा ?

कधी भीतिने स्वार्थ साधावयाही
कराया तुझी धावतों साव-सेवा.

कधी वन्दितो अग्निसूर्यांदि तेजें,
नि तीर्थे कधी—जाम्हवी, सिन्धु, रेवा.

कधी नेणुनी रूप तूझें अगम्या,
तुला अर्पितो मानवाच्या अवेवां.

नको भीति वा वासनाक्रान्ति आता,
कुठे शान्ति, निर्वाण ? दे तोच ठेवा.

तुझ्यासङ्गती कर्मयोगी करी रे,
कुणालाहि दे स्वर्ग, वाटो न हेवा.

अवेव = अवयव.

१०२ आव्हान

पुरे पुर्वजांच्या जयाची बढाओ !

पहा आज ही भोवतीची लढाओ.

नसे आसरा, आस निवृत्ति-कोनीं,

कुठे टाळुनी मृत्युला मर्त्य जाओ ?

तुम्ही मेण्डरें मूक होतां म्हणुनी

बने भ्याड हा काळ कट्टा कसाओ !

धजे तो जगे, पात तो जीविताला;

उठा वीर हो, दाखवा हातघाओ.

मरा आणि जा कीर्तिच्या दिव्यलोकीं,

जगा आणि भोगा जर्गी पातशाओ.

जगे मात्र जो बापुडा दीन दास्ये

न त्याचे कवी गौरवे गीत गाओ.

नका अल्पसन्तुष्ट राहूं, प्रभू व्हा !

भिकारी न व्हा, मात्र नावेंच साओ.

जया ध्येय चित्तीं, तसे तेज अङ्गी

तयाच्या यशाला न कोठे मनाओ.

नको काय विद्या, कला आकलाया

कवाओत पाश्चात्य अन् कारवाओ ?

झटा स्वीय कार्यीं, गुणोत्कर्ष साधा,

पुढे व्हाल सेनापती, व्हा शिपाओ.

शिवाजी पहा थोर राजा मराठी.

करी राष्ट्रसंस्थापनीं कारवाओ.

मनीं बाणुं द्या ती जिगीषा तयाची

पुढे व्हावयाला प्रतापी सवाओ.

१०३ भाविक हुरहूर

असो देव किंवा नसो, का बरें

तया वाचुनी जीव हा घाबरे ?

जसे साण्डलें मूल चोहीकडे

बघे होअुनी कावरे बावरें,

तसें कां मला होय ? येथे पहा

न थोडे मला सोयरे-धायरे.

मला लागणी गोड लागूनि कां

स्फुरे प्रार्थना, “ ईश्वरा, धाव रे ! ”

फुलें गोजिरीं दो दिसांची—कसा

सुखी गन्ध त्याच्या स्मितांचा भरे !

हवा कापिती पङ्ख मारीत ती

कशी गोड निष्काळजी पाखरें !

नभातूनि, तारे जिथे कोन्दले,

कसा लोचनानन्द हा पाझरे !

कसे कृष्णपापाणभेगातुनी

खळाळूनि येती रुप्याचे झरे !

फुले, पक्षि, तारे, झरे—हे प्रभो,

तुझे वेड याना जडे का खरें ?

नराला तुझ्यावीण नाही गती,

असें कोणतें पाप केलें नरें ?



१०४ चाळवणूक

असे यौवनीं केस कां पाण्डरे ?

हृदीं प्रीतिची वासना बावरे.

कुणाच्या मुळे लागती स्पष्ट हे

कपाळीं हृदींचे दिसाया घरे ?

जर्गी चारुतेची करी दुर्दशा

अशी कोण ती क्रूर भामा बरे ?

अशी मोहिनी अेक नाही कुणी,

म्हणूनीच सोत्कण्ठ मी बावरें.

मला व्यक्त मूर्तीत अेका दिसे

पुन्हा हाय तों भास वाया ठरे !

लपण्ढाव चाले असा सारखा,

पुढे काय दैवीं कळेना खरें.

वरी कोण या शुभ्र केसांस अन्

क्षुधाक्रान्त या मन्द नेत्रांस रे ?

नसे भीति ती, यौवनान्तीहि कां

हृदीं प्रीतिची ही न वाच्छा मरे ?

१०५ प्रतीक्षा

गमे स्वामि, संवसार सारा
 तुझ्यावीण मिथ्या पसारा.
 असो बाग काश्मीरची ही,
 तुझ्यावीण वाटे सहारा,
 पडो फूल अझी जुआचें,
 करी दंभ जेवी निखारा.
 वियोगीं प्रतीक्षेवरी मी
 किती चालवूं रे गुजारा ?
 वृथा पाहुं दारीं कितीदा ?
 किती घालुं या येरझारा ?
 तुला काय साङ्गू मुखाने ?
 पुरे का न तूते अिशारा ?
 स्फुरे प्रीतिचें गीत चिर्त्ती,
 कुठे तू परी अैकणारा ?
 अुडे जीव हा प्रेमवातें
 जणू की ध्वजाचा फरारा !

१०६ सुन्दरीदर्शन

पाहतां सुन्दरी या पर्थी	मोद हो मानसाला अती.
काय सोळास अैटीमधे	भीति सोडुनि या चालती !
तेज दावी मुखीचें नवें	ज्योति चिर्त्ती कशी जागती.
राष्ट्रसंवसारमार्गी अता	भासते काय रम्यायती !
वाट अुत्कर्ष पाही गमे	जन्म घ्याया पुन्हा भारती.

१०७ अल्लाहु अक्बर्

ये राज्य कोणा, कोणा फकीरी,
 ये दास्य कोणा, कोणा अमीरी,
 कोणी शिकन्दर्, कोणी कलन्दर्—
 अल्मुल्कु लिलाह् ! अल्लाहु अक्बर् !
 हा दैववादी दैवा निखन्दी,
 तो कर्म साधी, देवास वन्दी,
 निर्द्वन्द्व कोणी योगी दिगम्बर्
 बोले अनल्हक् !—अल्लाहु अक्बर् !
 हा तर्कवादी शङ्केत रङ्गे,
 श्रद्धालु तोही पृथी तरङ्गे;
 नाना मताचा गिला भयङ्कर—
 अल्लाहु आलम् ! अल्लाहु अक्बर् !
 बोला हवें तें—ब्रह्मास्मि ! अल्लख् !
 सायुज्य जे दे तें ज्ञान सम्यक्.
 भू, स्वर्ग किंवा पाताळ नश्वर्—
 स्थायी प्रभू तो—अल्लाहु अक्बर् !
 भङ्गूनि मूर्ती 'काबा' कशाला ?
 सर्वत्र अल्ला, सीमा कशाला ?
 सष्टा जगाचा जो ऐक अक्षर्,
 वन्दे तमेकम् ! अल्लाहु अक्बर् !

अल्लाहु अक्बर् = श्रीश्वर सर्वश्रेष्ठ आहे. कलन्दर = बन्धनातीत भिक्षु.
 अल्मुल्कु लिलाह् = राज्य श्रीश्वराचें आहे. अनल्हक् = सत्यमस्यहम्.
 अल्लाहु आलम् = श्रीश्वर सर्वज्ञ आहे. अल्लख् < अल्हक् = तत्सत्.

धर्मांत साची ही राष्ट्रभक्ती
 दात्री यशाची ही सङ्घशक्ती,
 सर्वत्र होवो राष्ट्रीय सङ्कर् !
 ध्यायेत् स्वदेशम् ! अल्लाहु अक्बर् !
 गाजो जर्गी या जी लोकशाही
 तीचेच आम्ही याजी शिपाही,
 जिज्ञासु भिक्षू, आ जन्म चाकर्
 स्वानन्दसम्राट् — अल्लाहु अक्बर् !
 येवो कुलीच्या नेत्रीं प्रभा ती,
 कर्दाहि चालो काढानि छाती,
 लाभो खपे जो त्यालाच भाकर् !
 वन्दे स्वकष्टम् ! अल्लाहु अक्बर् !
 दाता मिळो वा कद्रू मिळो वा,
 टक्का मिळो वा धक्का मिळो वा,
 ही तत्त्वनिष्ठा आम्हास वक्तर
 अल्हाम्दु लिह्लाह् ! अल्लाहु अक्बर् !

—

१०८ वासन्त अुषा

तुजवीण सखे, मज कोणि नसे,
 प्रतिमाहि तुझीच हृदी विलसे.
 मी करी पूजा तियेची भावपुष्पें वाहुनी,
 आणि पुष्पें कोणतीं पूजेस अुझी याहुनी ?
 परि ती न कधीच बघे हसुनी
 भिजवी न कधी मन शान्तिरसें.
 सारखा अैसा अबोला भीववी भक्तास या,
 केवि वारावें कळेना व्यापणान्या संव्शया;
 कर तूच दया, हस, बार भया.
 बघ खोल हिमीं जिव केवि फसे.
 बोल तूझा येअं दे वासन्त वायूसारखा,
 आणि आशेची अुषा ती फाकुं दे, अन्धार का ?
 प्रणयास वसन्तच रम्य सखा,
 मग रङ्गुनि विश्व कसें विकसे !



। ॐ शान्तिः शान्तिः शान्तिः ।

